

جس کتاب پر صفت کی مہر نو وہ سرور قد بھی جائے

بِسْمِ اللَّهِ الرَّحْمَنِ الرَّحِيمِ

وَبَشِّرِ الصَّالِحِينَ الَّذِينَ إِذَا أُذُنُوا إِلَىٰ ذِكْرِ اللَّهِ وَرَسُولِهِ إِذَا أَنفَعَهُم مِّنْهُ فَاتَّخَذُوا حُجَّتًا مِّنْهُ

فتح قسطنطنیہ

Checked 1989

1987

اسلام کی ایک عظیم القہ اور تہم بالشان فتح کی تفصیل تاریخ

مؤلفہ


حاجی بدیع الدین احمد بی۔ اے

پرائیویٹ لکچریشن سروس

۱۹۱۳ء

پرنٹنگ ہاؤس

جس کتاب پر صفت کی مہر نمودہ سرودہ بھی جائے



بِسْمِ اللَّهِ الرَّحْمَنِ الرَّحِيمِ

وَيُحْيِي الْمَيِّتَ وَيُخْرِجُ مِنَ الظُّلُمَاتِ إِلَى النُّورِ

فتح قسطنطنیہ

یعنی

اسلام کی ایک عظیم الشان فتح اور مہم بالفتح کی مفصل تاریخ

مؤلفہ

حاجی بدیع الدین احمد بی۔ اے

پرائیویٹ پبلیکیشن سروس

۱۹۱۳ء

پچھلے دنوں کے مسلمانوں کی تاریخ

قیمت چھ

(ظاہرہ محصول)

جلد اول ... جلد

فہرست مباحث

مصنف کی عکسی تصویر

صفحہ

مضامین

۱	ڈیٹیکیشن
۴	...	۶ : ۶	دیباچہ
			پہلا حصہ
۱۱	پہلا باب پر تنظیم
۱۹	دوسرا باب بقیہ قسطنطنیہ
			دوسرا حصہ
۳۱	تیسرا باب - آمد ترکان - سلطان عثمان
۳۷	چوتھا باب - سلطان ارخان
۴۴	پانچواں باب - سلطان مراد اول
۵۳	چھٹا باب - سلطان بایزید یلدرم
۶۵	ساتواں باب - سلطان محمد اول

۷۰

آٹھواں باب۔ سلطان مراد ثانی ...

تیسرا حصہ

۸۵

نواں باب۔ سلطان محمد فاتح ...

۱۰۱

دسواں باب۔ جنگ ...

۱۳۱

گیارہواں باب۔ فتح کے عالمگیر نتائج ...



بِسْمِ اللّٰهِ الرَّحْمٰنِ الرَّحِیْمِ

حَمْدُكَ وَنُصَلِّیْ عَلٰی سُوْلِكَ الْکَرِیْمِ

ط بکشین دیکشین

میں اپنی اس پہلی تصنیف کو اے اسلام! اے دین مقدس! تیرے نام پاک سے معنون کرنے کی جرأت کرتا ہوں جس کی برکتیں نبی آدم کے لئے آغوش مادر ثابت ہوئیں۔ کیونکہ وہ جن کے آرام کے لئے دیا اور اطلس انتظار کرتی ہے اور وہ جن کا خواب کلفت فرش زمین پر بسر ہوتا ہے دونوں کے قلب کو لے مذہب محترم! تیری طرف نگاہ کرنے میں ایک ہی تقویت پہنچتی ہے۔ کلیا والے یہ امتیاز اٹھا نہ سکے نہ پرستار ناقوس۔ صداقت سے پوچھ تیری چاہ کتنی آسان ہے اور تیری خصومت کتنی مشکل۔ پھر کوئی تجھے کیوں نہ چاہے اور تیری عداوت کوئی کیوں زور رکھے۔ تاریخ عالم کو اشارہ کر کہ تیری داستان کو اس نے کن حرفوں میں لکھا ہے دکھاتے۔ دیکھ اس نے اپنے اوراق اُلٹے شروع کئے اور تیری تمدن کے

منظر اے گونا گوں یکے بعد دیگرے چشم خیال کے سامنے جلوے دکھانے لگے ہیں۔
 آہ کیے دلفریب اور حسین ہیں! ہاں اشارے کرتا جا۔ وہ سرزمین عرب شہادت
 کے لئے اکھڑی ہوئی کہ تیرہ سو سال قبل تو نے کیونکر اس سرزمین کو امان بخشی۔ صدیاں
 گزرتے گزرتے تھک گئی تھیں مگر اس کی وادیوں میں بنی آدم کے خون کا بہنا نہ تھمتا
 تھا۔ تو نے ان کے سر پر آکر اپنے نور کے پر پھیلانے جس کی چمک سے تاریکی میں جا لا
 ہو گیا اور وہاں کے رہنے والوں نے پہلے پہل اس خون کو دیکھا اور کانپ اُٹھے۔

ایک دوسرا اشارہ۔ وہ اندکس آیا۔ اُف رے اس کی سر بفلک
 عمارتیں اور عمارتوں کی اچھوتیاں الحمر اور بیت الاسد! اور علم و حکمت کے
 وہ خزانے جن کی اندوختگی میں لاکھوں اسطودا غوں کی فہم و ذکاوت جانفشانیاں
 کیں! ماتے اس کی منور شاہراہیں اور دلفریب تفریح گاہیں جہاں اسلام کی
 خواتین پاکیزہ نازک خرمیاں کر رہی ہیں!

ایک تیسرا اشارہ۔ مملوکوں اور ترکوں کے سوار پہونچے۔ صلاح الدین
 کے نیزہ دار۔ ان کے گھوڑوں کی ٹاپوں نے کیا گرد اڑائی ہے! اس غبار میں
 کہیں صلیب جھکی ہوئی نظر آرہی ہے کہیں اس کے پرستاروں کے ٹوٹے
 ہوئے زرہ اور خود کہیں وائٹا کے برجوں پر اڑنے والے پھریرے کہیں قیصر
 قسطنطنیہ کا تاج پامال اور سرنگوں۔

ایک اور اشارہ۔ مہربا اے گروہ اہل صفا! تمہارے خرقوں کی

بے ترتیبیوں پر دس ہزار شاہنشاہوں کے کروڑ قربان - اسلام نے تمہیں وہ
 راز ہائے سرستہ بتائے ہیں جن کی عقدہ کشائی میں عقل و خرد نے نگاہیں نیچی کر لیں
 تم عجیب کیفیت میں زندگی بسر کرتے ہو - تمہاری محویت ! سبحان اللہ ! ایک
 ایک جھلک روشنی کی آتی ہے اور کون و مکان کے نظارے تمہارے سامنے
 موجود ہو جاتے ہیں - مگر ہاں بشریت کا تقاضا اس نے کچھ یوں کیا ہے کہ تمہارا
 انکشافات میں دوام نہیں - بس اے مذہب محترم ! بس - تیری تجلیوں نے میری
 آنکھیں چکا چوند کر دیں - اچھا مجھے اتنا تو بتا دے کہ بد نصیبوں نے تجھے کیوں نہ
 سمجھا ؟ کیا تیرا حسن تباہاں ایسا نہیں ہے کہ تیرے پرستار اور غیر پرستار سب
 تیرے سامنے جھک جائیں ؟ بیشک تیرا جمال جہاں آرا ایسا ہی ہے مگر وہ اُن ہی
 آنکھوں کو فرحت اور ناز کی بخشتا ہے جو فرط شوق سے تیرے رستے پر بھی ہوئی
 ہوں -

دیباچہ

۱۹۰۴ء میں جب میں سفر حج پر ہندوستان سے باہر گیا ہوا تھا میں فقط نظیہ اور مصر کی بھی سیاحت کی تھی۔ دوران سیاحت میں قطنظیہ کی دلفریبیوں نے میرے جذبات پر (اگرچہ میری عمر اس وقت صرف چودہ سال کی تھی) اس قدر اثر کیا کہ میں نے یہ مصمم ارادہ کر لیا تھا کہ ہندوستان واپس آکر اسلام کی اس جلیل القدر اور ہستم با نشان فتح کی ایک تاریخ ضرور لکھوں گا۔ میرے خیال میں زبان اردو میں ایک ایسی فتح کے حالات کا قلمبند کیا جانا نہایت ضروری تھا جو نہ صرف مسلمانوں کا سرمایہ فخر ہے بلکہ کل ایشیا کی گردن پر ترکوں کا ایک بہت بڑا احسان بتا رہی ہو جس کی میں آگے چل کر توضیح کروں گا۔ میں نے اپنا یہ ارادہ ۱۹۰۶ء میں اس کتاب کو لکھ کر پورا کیا جس میں آل عثمان کی سب سے عظیم الشان فتح کے حالات لکھنے کے ساتھ ہی ساتھ میں نے یہ بھی مناسب سمجھا کہ ابتدا سے لیکر دولہ ترکیہ کی ایک مختصر سی تاریخ

لکھدوں تاکہ ایک اسلامی حکومت کے ابتدائی احوال معلوم کرنے کے علاوہ
 قارئین کتاب کو اس سے بھی واقفیت ہو جائے کہ ترکوں کی یہ جلیل القدر فتح محض
 ایک اتفاقیہ امر نہ تھی بلکہ ایک ہونہار اور اُمنگوں بھری قوم کی کئی پشتوں کی
 کوششوں اور محنتوں کا ثمر تھی۔ نیز دو باب بر تنظیم اور تعمیر قسطنطنیہ پر لکھے کہ وہ
 بھی ضروری تھے۔ مگر بد قسمتی سے اخیر حل کر تعلیم کے مشاغل سے کچھ ایسی کم فرصت
 ملنے لگی کہ میں کتاب کو شایع کرنے سے رہ گیا۔ حتیٰ کہ دنیائے اسلام کا وہ پر آشوب
 زمانہ پہونچا جس کی ابتدا اس وقت ہوئی جب کہ آٹا لوی فوج نے طرابلس الخرب
 کے رگیستانوں میں عربی جانوں اور عربی عصمتوں کا بے گناہ خون کیا۔ ان ایام
 کے واقعات نے کل مسلمانان عالم کی توجہ قسطنطنیہ کی طرف پھیر دی۔ کچھ عرصے
 بعد جب جزیرہ نمائے بلقان میں مسلمانوں پر ایک اور قیامت برپا ہوئی تو انکی
 یہ توجہ ایک سخت اضطراب سے بدل گئی جو دارالخلافہ اسلام کے متعلوٰ
 انکے دلوں میں پیدا ہو گیا۔ اور جو نہیں ہندوستان میں یہ خبر آئی کہ بلغاری فوج
 چٹلج پر پیش قدمی کر رہی ہے اور بلغاری سپاہ لاریہ دھکی دے رہا ہے کہ جب
 تک میں اپنی سپاہ کے گھوڑوں کی ٹاپوں کے نیچے مسلمانوں کے دارالخلافہ
 کو پامال ہوتے نہ دیکھ لوں گا اپنی شمشیر کو نیام میں نہ کروں گا اور اس سے میرا مقصد
 یہ ہے کہ دنیای اسلام کو اپنے سامنے سرنگون دیکھوں۔" دفعۃً عالم تصور میں
 تاریخ اسلام کا وہ ورق انکے سامنے کھل گیا۔ جس میں مسلمانوں کی حکومت آندلس کے

خاتے کی داستان آگ اور خون کے حرفوں میں لکھی ہوئی ہے۔ کیونکہ جب بھی سرزمین یورپ میں ایک جلیل القدر اسلامی حکومت ملیامیٹ ہو رہی تھی اور اب بھی دنیاے اسلام کے سامنے وہی واقعہ درپیش تھا۔ ان وجوہات اور ان خیالات نے مجھے اس بات پر آمادہ کیا کہ اپنی کتاب کے مسودے کو صاف کر کے اسے شائع کر دوں تاکہ اس کے مطالعہ سے اسلام کی اس بڑی فتح کے متعلق عوام کی معلومات میں اضافہ ہو اور نیر عثمانیوں کے معاملات میں جمہور اسلام زیادہ دلچسپی لینے اور ان سے ہمدردی کرنے لگے۔ پھر بھی مجھے افسوس ہے کہ چند وجوہات سے کتاب کی اشاعت میں تاخیر ہوئی۔

کیا مسلمانوں کے لئے یہ ایک نہایت خطرناک امر نہیں کہ پچھلی ایک صدی کے اندر ہی اندر پچاسوں اسلامی حکومتوں کے نام و نشان صفحہ ہستی سے ٹٹکے؟ بارقہ طرابلس۔ الجزائر۔ تیونس۔ مراکو یعنی ایک براعظم کا سارا شمالی حصہ مشرق سے مغرب تک اسلام کے پھریرے کے اندر سے نکل گیا۔ ایران! خوبصورت ایران! وہ بھی روس کا باجگزار بن گیا۔ اور اب یہ نوبت پہنچی ہے کہ صلیب کے نام سے ہلالِ محراب لگا ہے۔ اس بحرِ فنا میں غرق ہونے سے ایک ہی ٹوٹی بھوٹی کشتی بچی ہوئی ہے اور وہ آل عثمان کی دولت ہے۔ اگر ہمارے مدائن مقدس کی حفاظت کا سوال کسی امر کے ساتھ وابستہ ہے تو اسی دولت کی چات کے ساتھ ہے اور سیاسی اسلام کا دوبارہ زندہ ہونا کسی شے پر منحصر ہے تو اسی دولت کے

استحکام و اقتدار پر۔

یورپی مورخ لکھتے ہیں کہ جان ہینڈی جیسے جنگجوؤں نے پیدا ہو کر یورپ کی طرف ترکوں کی پیش قدمی روک دی مگر ایشیا کو وہ اسباب بتائے جائیں کہ وہ کیوں یہ نہ سمجھے کہ ترک ہی ان یورپی لیٹروں کی غارت گری کی مدافعت کے لئے پہلے ہی یورپ میں پہنچ گئے۔ تاریخ کے صفحے ہیں کہ رہے ہیں کہ عربی اقتدار کے اختتام پر اگر جزیرہ نمائے عرب میں عثمان کا علم بلند نہوتا تو آج ہم اس سرزمین میں اسلام کا پھیرا اڑتا ہوا نہ دیکھتے۔ یہ ممکن تھا کہ شان ایزدی نے آبط اور شرب کو محفوظ رکھا ہوتا پھر بھی یہ کون کہہ سکتا ہے کہ صلیب کے پوجنے والے ارض المقدس سے اسلام کے علم کو اکھاڑ کر عربستان کے رنگستان میں نہ پھینک دیتے اور نیز سرزمین عرب مغرب کے متعصب حملہ آوروں کی بازیگاہ نہ بن جاتی؟ مگر ہم اس علم کے اثر کو محدود کیوں کریں؟ کیا یہ بھی اغلب تھا کہ اگر ان دو براعظموں کے درمیان اس جبری قوم نے اپنی عظمت نہ بٹھائی ہوتی تو یورپی فتوحات کا ایک مہلک اور بہیبت ناک سیلاب رفتہ رفتہ لہراتا ہوا اسیدھا مشرق کی جانب حملہ آور ہوتا اور سارے ایشیا کو غرق کر دیتا؟ پھر نہ کجگاہ ایران کا افسر شام نہ محفوظ رہتا اور نہ فقہ و چین کا وہیم خسروی بچا ہوتا بیشک اگر ہم غور سے دیکھیں تو کل ایشیائی قوموں میں یہ ترک ہی ہیں جو اب تک اس گری ہوئی حالت میں یورپ کو اس کے گھر کے دروازے پر جا کر ایشیا کی طرف قدم بڑھانے سے روکے ہوئے ہیں اور ایک زمانے تک اپنی نشت کی طرف

اکل ملکوں کو پناہ دیکر سارے یورپ کے قہر و غضب کو تنہا اپنے سر لئے رہے۔ ہلال کا
لمبہ در ہونا تھا کہ وسط ایشیا کے آزاد حکمرانوں کے اورنگ حکومت اہل گئے۔ ورنہ
ناسکوی قوم کا یہ زہرہ نہوتا کہ ان بیکس قوموں کے سر پر اس بے پروائی کے ساتھ اپنے
فولادی گھوٹنے کی نمائش کرتی۔ پس سلطنت عثمانیہ کے معاملات میں دلچسپی لینی اور
اس کے ساتھ علی ہمدردی کرنی کل ایشیائی قوموں کا فرض ہے۔ بغیر اس امتیاز کے
کہ وہ مسلم ہوں یا غیر مسلم۔

اخیر میں اپنے محدود و کم فرما جناب شمل العلماء مولوی یوسف جعفری صاحب
رجو رخان بہادر کا تہ دل سے شکریہ ادا کئے بغیر رہ نہیں سکتا جنہوں نے نہایت توجہ
سے میری کتاب کے مسودے کو شروع سے آخر تک سنا اور بہت سی مفید باتیں بتائیں
اور اپنے پیارے دوست مولوی امیر الدین احمد صاحب بی۔ اے کے احسان کا بھی نہایت
سرست کے ساتھ اعتراف کرتا ہوں جن کی وسیع تاریخی معلومات سے مجھے اس کتاب کی
تالیف میں بہت دلی۔ مولوی تفضل حسین صاحب فطرت کا بھی ممنون ہوں جنہوں نے
اس کتاب کے متعلق مجھے بہت سے مفید مشورے دیے۔

جہاں تک میری محدود استعداد کو ممکن ہوا میں نے ساری کتاب کو نہایت دلچسپ پیرائے
میں لکھنے کی کوشش کی ہے خدا کرے کہ قوم میری اس چھوٹی سی تصنیف کو اپنی قبولیت کا
خلعت پہنا کر میری حوصلہ افزائی کرے۔ آمین!

پہلا حصہ

پہلا باب

بز نظیم

اب سے ڈھائی ہزار برس پہلے جب کہ ہنوز نہ سرزمینِ عرب میں آفتاب رسالت چمکا تھا اور نہ ارضِ المقدس میں روحِ اللہ کے نورِ ولادت کا ظہور ہوا تھا ابنائے باسفورس کے یورپنی ساحل پر گہوارہٴ اسلام سے ڈیڑھ ہزار میل پر شمال کی جانب بز نظیم کی بنیاد پڑی تھی۔ اوائل میں یہ ایک چھوٹا سا قصبہ تھا جس کو حضرت مسیح علیہ السلام کے چھ سو اٹھاون سال قبل یونانی مہاجرین کی ایک جماعت نے آکر بسایا تھا۔ یہ دورین قوم کے یونانی تھے اور انکا پیشہ تجارت تھا۔ جوں جوں ان کی تجارت کو فروغ ہوتا گیا بز نظیم کو شہرت ہوتی گئی

اور پھر تو یہ چھوٹا سا قصبہ بہت جلد ایک مشہور شہر اور تجارت کا عظیم الشان مرکز بن گیا۔

بزرگ بزرگوں والوں نے جہاں اپنی ڈیڑھ اینٹ کی مسجد الگ بنائی تھی انہوں نے اس کے احترام کو بھی کچھ دنوں تک کامیابی کے ساتھ محفوظ رکھا۔ کل تیس سال تک یہ شاہان ایران کے زیر حکومت رہے ورنہ علاوہ اس عرصہ قلیل کے انہوں نے پہلی تین صدی تک اپنی آزادی برابر قائم رکھی۔ جب اسکندر اعظم کا باپ فیلقوس شاہ مقدونیہ کا زمانہ آیا تو اس نے بزرگ پر تاخت کی مگر ناکام رہا۔ ایک مدت مدید تک وہ شہر کا محاصرہ کئے پڑا رہا پھر آخر یہ سوچا کہ شب تار میں غفلت کے وقت کمند اور سیڑھیوں کے ذریعہ شہر کی فصیلوں پر چڑھ کر اندر گھس پڑے۔ مگر ایک عجیب اقعہ سے جسکو بزرگ والوں نے تائید و یزومی تصور کی شاہ کا راز کھل گیا۔ یعنی عین اُس وقت جبکہ وہ اپنی کارروائی کرنے والا تھا آسمان پر ایک روشنی نمودار ہوئی۔ جس میں بزرگوں کو فیلقوس کا لشکر آگے بڑھتا ہوا دیکھائی دیا۔ یہ دیکھ کر وہ جنگ کے لئے مستعد ہو گئے اور آخر فیلقوس کا ناکامیوں سے جی چھوٹ گیا اور وہ اپنی فوج کو لیکر واپس چل دیا۔

گو فیلقوس بزنطیم کو فتح نہ کر سکا مگر چند ہی سال بعد جب سلطنت اس کے
 بلند اقبال بیٹے اسکندر اعظم کے ہاتھ آئی تو اس کی کشور ستانی کے آگے
 بزنطیمیوں کی کچھ نہ چلی اور آخر انکا مستحکم شہر اس کے ہاتھ سے فتح ہونے
 کے بعد مقدونیہ کی عظیم شان سلطنت میں شامل کر لیا گیا۔ اسکندر اعظم
 مر گیا تو اس کی زبردست حکومت میں تزلزل پڑ گیا اور ان کے تین جانشینوں کے
 بعد بزنطیم بھر آزاد ہو گیا۔ مگر اس کی اس آزادی کا جلد خاتمہ ہو جاتا اگر بزنطیم
 والے اس وقت ایک نہایت مدبرانہ کارروائی عمل میں نہ لاتے۔ انہوں نے
 یہ دیکھا کہ رومیوں کی مملکت اندونوں عالمگیر ہو رہی ہے اور چونکہ رومیوں
 اور مقدونیہ والوں میں قدیمی عداوت ہے ایک نہ ایک رومی کسی حیلے سے
 ان پر چڑھ دوڑینگے اور جہاں جنگ چھڑ گئی تو مقدونیہ کی تباہی مسلم ہے
 ساتھ ہی ساتھ ہم جو مقدونیہ کے قریب رہتے ہیں ہماری آزادی کے دن بھی
 پورے ہو چکینگے۔

چنانچہ ان خطرات کا خیال کر کے انہوں نے جس قدر جلد ممکن ہوا رومیوں
 موافقت پیدا کر لی۔ جو ان کے حق میں آئندہ نہایت مفید ثابت ہوئی۔ کیونکہ
 فی الواقع انکے قیاس کے مطابق آگے چل کر روم اور مقدونیہ میں جنگ چھڑ گئی۔

اور رومی غالب آئے۔ اس جنگ کے ایام میں بزنطیمیوں نے اپنی دوستی کا عملی ثبوت دینے کی غرض سے رومینوں کو ان کے غنیم کے خلاف اس فاداری کے ساتھ امداد بہم پہونچائی کہ اختتام محاربہ پر روم کی مجلس شوریٰ نے ان سے کچھ خراج لیکر صرف خارجی تعلقات کے علاوہ کل دیگر معاملات میں ان کو ہر طرح کی آزادی اور خود مختاری بخش دی۔ مگر قسمتی سے یہ چین بھی جو بزنطیمیوں کو نصیب ہوا زیادہ دنوں تک قائم نہ رہا۔ کیونکہ روم کی جمہوری حکومت کے یلیامیٹ ہو جانے پر ایک زمانے کے بعد جب شہنشاہ ویسپے سین کا دور دورہ ہوا تو پھر ان کے سرپراد بار کی گھٹنا چھا گئی یعنی بزنطیم سلطنت روم کے ساتھ ملحق کر لیا گیا۔ اور اس کی آزادی کا جو کچھ نام و نشان باقی تھا وہ بھی مٹ گیا۔ جب ہی سے صدیوں بزنطیم کو امن و امان نصیب نہونیوالی تھی۔ اور تا وقتیکہ اس کے قلعوں کے لہراتے ہوئے شفق گوں پھریوں پر ہلال اور ستارہ نہ چمکا یہ بد بخت شہر ہزاروں ہلاک و صید مبتلا رہا کیا۔

اس الحاق کے تخمیناً ایک سو میں برس بعد ایک خونریز واقعہ پیش آیا جب کہ دو ظالموں نے بزنطیم کی اینٹیں بجا دیں۔ باعث تباہی کا اعزاز یوں ہوا کہ جب رومی شہنشاہ مارکس اورلیس جنگ میں مارا گیا تو حکومت کے

امورات میں فوجی حکام کو غلبہ ہونے لگا اور کوڈس کے قتل پر جو مقتول شہنشاہ کا بیٹا اور جانشین تھا تین فوجی امرا اور ننگ حکومت پر قابض ہونے کے لئے کھڑے ہو گئے۔ ان میں سے ایک کا نام پسینیس تھا جس نے مشرقی صوبجات میں اپنے کو حکمران قرار دیا اور دوسرا سویرس تھا جو ملک آلیریا میں تاجدار مانا گیا۔ بد قسمتی سے بزنطیم ان دو غاصبوں کی مملکتوں کے حدود پر پڑا اور چونکہ اس کی حصانت واستواری کو دونوں جانتے تھے اس لئے دونوں کی یہ خواہش ہوئی کہ اس پر قابض ہو جائیں۔ چنانچہ جب سویرس اپنی سلطنت کی کسی اور طرف اپنا اقتدار جہار نہ تھا۔ پسینیس نے فوراً بزنطیم پر اپنا تسلط کر لیا۔ اور جنگ کے لئے مستعد ہو بیٹھا بعد کو جب سویرس اپنی فوج لیکر مغرب سے نمودار ہوا اور دونوں حریفوں میں نبرد آزما کی ٹھہری۔ تو ایشیائی امیر مغلوب ہو کر مارا گیا۔ اور یورپی غاصب ظفریاب ٹھہرا۔ پھر بھی بزنطیم کی فاتح کی اطاعت قبول نہ کی اور اس کے خلاف جنگ پر اڑے رہے۔ اسی طرح دو سال تک وہ غنیم کے قبضے میں نہ آئے مگر جب سویرس برا فروختہ ہو کر خود ان کے مقابلے کو آموجود ہوا تو آخر شہر فتح ہو گیا۔ فتح کے بعد سویرس نے جو بزنطیمیوں کی سرکشی پر نہایت غضب نہا ک ہو رہا تھا اپنی

آنکھوں کے سامنے ان کی ساری سپاہ اور حکام شہر کو قتل کر دیا۔ شہر کی مستحکم دیواریں جو پتھر کی بنی ہوئی تھیں مسمار کر دیں۔ رعایا کی جائیداد ضبط کر لی۔ اور بڑے نظم کو اپنی سلطنت میں شامل کر لیا۔

جب اس ظالم کی موت پر اس کا بیٹا کراکیلا جانشین ہوا۔ تو اس نے بڑے نظمیوں کو پھر یہ اختیار بخش دیا کہ اپنی حکومت آپ سنبھالیں۔ اس پر بھی انکا اختیار قبلاً نہ چکا کیونکہ اندونو یورپ میں ایک نئی وحشی قوم کی نشوونما ہو رہی تھی جن کے امرا کے تخت کے سامنے کسی وقت بیوقوف جباران یورپ مثلث نشیں ہونے والے تھے۔ ان وحشیوں نے سالہا سال تک یعنی تا آغاز جلوس آئیرن شہنشاہان اپنی تاخت و تاراج سے بڑے نظمیوں کو چین لینے نہ دیا۔

ڈایو کلی شین آئیرن شہنشاہ کا جب زمانہ آیا تو اس نے اس مصلحت سے کہ وحشی حملہ آور ویکے مقابلے کو میدان کارزار میں فوراً موجود ہو سکے اپنی جائے سکونت نکو میڈیا کو قرار دی جو خلیج مارمورا کے ایشیائی ساحل پر بڑے نظم سے کل ساٹھ میل پر واقع تھا۔ ایوان شاہی کی اس تبدیلی سے بڑے نظمیوں کی اگرچہ بہت کچھ تسلی ہوئی کیونکہ شہنشاہ کے قرب کی وجہ سے وہ وحشی حملہ آور ویک کی

ایذا رسانی سے ایک گونہ محفوظ ہو گئے تھے پھر بھی ان کو یہ اندیشہ لگا رہا کہ اگر حکومت روم کے دعویداروں میں جنگ ہو پڑے گی تو میدان کارزار بزنطیم ہی کے سینے پر گرم ہو گا۔ اور واقعات نے بھی بہت جلد ثابت کر دیا کہ ان کی یہ دہشت بچانہ تھی۔ کیونکہ جب ڈایو کلی شین نے تخت سے کنارہ کشی کر لی تو خانہ جنگی کی آگ تیز ہوئی اور آخر الامر لیسینیس اور میکسیمینس میں سلطنت کے مشرقی حصے کی تقسیم ہو گئی۔ جس کی رو سے سابق الذکر جزیرہ تہائے بلقان میں حکمران ٹھہرا۔ اور دوسرے کی حکومت میں ایشیائی صوبجات آئے۔ بزنطیم اس تقسیم میں لیسینیس کو ملا۔ اور اقصاء مشرق میں یہی اس کا سرحدی قلعہ تھا۔ مگر اقلیم سیاست میں حق پرستی کی رسم ہمیشہ معدوم رہی۔ کیونکہ لیسینیس جب اطالیہ گیا ہوا تھا میکسیمینس نے دغا بازی پر کمرباندھی اور بغیر اعلان جنگ فوراً اپنے ہمسائے کے ملک پر چڑھائی کر دی اور چھاپہ مار کر بزنطیم پر قابض ہو گیا۔ لیسینیس جب اس خبر کو سنکر واپس لوٹ آیا تو بزنطیم میں میدان کارزار گرم ہوا۔ جس میں بلقانی تاجدار نے مشرقی خاصب کو شکست فاش دی۔ اس کے بعد حکومت روم کا سارا مشرقی حصہ اس کے ہاتھ آ گیا اور چونکہ اس کو بزنطیم کی عظمت اور اہمیت

معلوم ہو گئی تھی اس نے یہ منصوبہ باندھا کہ اس بے نظیر شہر کو ایسا مستحکم بناؤ کہ پھر کسی غنیم کو اس کی تسخیر کی مجال نہ ہو۔ اور اس منصوبے کی اس نے ایک حد تک تکمیل بھی کی۔

بایںہ قدرت و فراست سینیس اپنے زوال و ادبار کو روک نہ سکا۔ قسطنطین اعظم سے جو اس کا رشتہ دار اور روم کے مغربی ممالک کا شہنشاہ تھا اس کو بہت جلد مقابلہ کرنا پڑا۔ اس وقت یہی بزرگمرد تھا جہاں اس نے ۳۳۷ء میں جم کر آخری مرتبہ جنگ کی۔ مہینوں شہر سپاہ کے نزدیک لڑائی ہوتی رہی مگر بہادر قسطنطین نے محاصرہ اٹھانے کا نام نہ لیا۔ اس نے مٹی کے اونچے اونچے ٹیلے تیار کئے جو شہر کی فصیلوں کے بلند تر تھے اور ان پر بیسوں جنگی انجن چڑھا کر وہ سنگ باری کی کہ آخر سن سینیس کو ہار مان لینی پڑی اور قسطنطین اعظم روم کی عظیم شان و عالمگیر حکومت کا تنہا تاجدار بن گیا۔

دوسرا باب

تعمیر قسطنطنیہ

جب شہنشاہ عالیوقار قسطنطین اعظم اپنے آخری حریف کو شکست دیکر تخت شاہی پر جلوہ افروز ہوا تو پھر روم کی عالمگیر سلطنت ایک نئے نازد کے زیر حکومت آگئی۔ کیونکہ قسطنطین کے قبل ایک مدت تک رومیون کی حکومت منقسم رہی اور اس مدت کے اندران کے تاجداروں کے شمار میں گاہے اضافہ اور گاہے تخفیف ہوتی رہی۔ یہ آقائے جدید جس کے عہد میں انکو یہ اتحاد نصیب ہوا ان شہنشاہوں میں تھا جن کو تاریخ عالم نے شہرت عام اور بقائے دوام کے دربار میں ایک ممتاز اور

مغر جبکہ بجٹی ہے۔ کیونکہ وہ نہ صرف ایک ظفر مند جنگجو گذرا ہے بلکہ نیز
آئین ملکہ داری کا اتنا بڑا ماہر تھا کہ اب تک مورخین نہایت توقیر کے ساتھ
اس کا تذکرہ کرتے ہیں۔

جب ساری مملکت اس کے ہاتھ آگئی تو قسطنطین کو ایسے انتظاموں
کی فکر ہوئی جن سے اس کا اقتدار سب پر غالب اور اس کی حشمت مستقل
ہو جائے اس کو اپنی شان ایشیائی شاہوں جیسی بڑھائی منظور تھی۔
یہی باعث تھا کہ سب سے پہلے اس نے اپنے دل میں یہ ٹھان لیا کہ ایک جدید
دارالحکومت کی بنیاد ڈال کر روم کی مجلس شوریٰ کے اختیارات سے
آزادی حاصل کر لوں جو اپنے منصوبے کی تکمیل کے لئے نہایت ضروری ہے
اگرچہ اس کے قبل ڈایو کلی شین نے بھی مصلحتاً اپنی جائے سکونت تبدیل
کی تھی مگر قدیم روم کے مقابلے میں ایک نئے مرکز دولت کی بنا ڈالنے کا
خیال کسی کے ذہن میں آج تک نہ آیا تھا یہ قسطنطین ہی کا حصہ تھا کہ روم کی
قدیم عظمت کو خاک میں ملا کر ایک نئے مقام کو وہ منزلت بخشی کہ روئے
زمین کے کل شہروں پر فوق لیگیا۔

اس نئے شہر کی تعمیر کے لئے وہ ایک ایسی جگہ طلب کرتا تھا جو مندر

ساحل پر ہو۔ جس کے بحری اور بری دونوں رستے آسان ہوں جس پر شمال
 کے وحشی حملہ آوروں کا بس نہ چلے اور جو سرحد سے اتنی مسافت پر واقع
 ہو کہ ایام جنگ میں پر خطر نہ ہو جائے۔ اس کو جن شہروں کا خیال ہوا وہ
 نیسیس۔ سرڈیکا۔ آئیم۔ نلو میڈیا اور بزنطیم تھے۔ ان میں سے اول دو
 سمندر سے بہت دور اور سرحد سے بہت قریب ہونے کی وجہ سے اس کے
 شایان انتخاب نہوے۔ آئیم اگرچہ سمندر کے قریب تھا مگر نہ اس کی
 کوئی عمدہ بندرگاہ تھی اور نہ اس کو اپنے موقع کے لحاظ سے کسی قسم کی
 فوقیت حاصل تھی۔ اس لئے آخر کے دو شہر یعنی نلو میڈیا اور بزنطیم پر
 اس کا فیصلہ بٹھرا۔ اور ان دونوں میں اس کے پیش نظر بزنطیم ہی اس کا
 زیادہ مستحق معلوم ہوا کہ اس کے انتخاب سے ممتاز کیا جائے۔ کیونکہ یہی
 ایک مقام ان اوصاف سے متصف تھا جو اس کے نزدیک مقبول ہونے
 کو لازمی تھے۔ بڑی بات تو اس میں یہ تھی کہ یہ سرزمین یورپ میں تھی
 جو ایک یورپین حکومت کے پایہ تخت کے لئے نہایت ضروری صفت تھی
 اس کے ہر حصے سے اور تیر اس کے مضافات کے چپے چپے سے قسطنطین
 واقف تھا۔ استحکام مقام کے لحاظ سے اس کا پایہ نلو میڈیا سے بلند تر تھا

اور ایسے لاجواب موقع پر واقع تھا کہ بحر اسود کی آمدورفت کا راستہ اور نیز اس کی تجارت بالکل اس کے حکمرانوں کے قبضے میں تھی اور آج تک ہے۔ ان فوائد کو مد نظر رکھ کر قسطنطنین نے یہ تجویز کر لیا کہ بزنطیم ہی پر جدید روم کی بنیاد ڈالی جائیگی۔

نئے شہر کے حدود بتانے کے لئے شہنشاہ خود ہاتھ میں ایک تیزہ لیکر مع اراکین دربار پیادہ پاروانہ ہوا۔ اور قدیم بزنطیم کے دروازوں سے شاخ زریں کے کنارے مغرب کی جانب زمین پر لکیر کھینچتا چلا گیا۔ جب دو میل سے بھی آگے بڑھنے لگا تو درباری بے صبری کے عالم میں یہ کہہ اٹھے کہ عالیجاہ ایک شاہی دارالامارت کے لئے جتنی وسعت درکار ہے حضور اس سے تجاوز فرما رہے ہیں۔ قسطنطنین نے گھڑک کر جواب دیا کہ جب تک میرا غیبی رہنما جو میرے آگے آگے جا رہا ہے جھکو ٹھہرانا نہ چاہیے میں بڑھتا ہوا چلا جاؤں گا۔ یہ کہہ کر وہ آگے بڑھتا گیا اور اس وقت تک واپس نہ پھرا۔ جب تک کہ وہ بزنطیم کے مشرقی گوشے سے تین میل تک نہ پہنچ چکا اور اس کی لکیر کے اندر وہ ساتوں پہاڑ نہ آگئے جو شاخ زریں اور خلیج مارمورا کے مابین باہم جھے ہوئے ہیں۔

شہر کی تعمیر شروع ہو گئی تھی اور سن ۳۳۳ء کی گیارہ مئی تک یہ اتنا بن چکا تھا کہ قسطنطین نے بڑی دھوم سے اس کی شادی رچائی۔ پادریوں نے
 ناتمام شہر کی تکمیل کی دعائیں مانگیں اور خدا سے برکتیں چاہیں اور سینٹ صوفیا
 کے گرجے میں عیسائیوں نے پہلی بار نماز پڑھی۔

یہ خدا ہی کو معلوم ہے کہ قسطنطینہ کا بانی اگر قسطنطین نہوتا تو شہر کا
 نقشہ کیا ہوتا۔ مگر یہ شوقین اور اولوالعزم شہنشاہ آغاز تعمیر ہی سے
 اپنا حوصلہ دیکھانے لگا تھا۔ اس نے یہ ٹھان لیا تھا کہ اپنے جدید روم کو
 قدیم روم سے کسی بات میں کم نہ رہنے دو لگا۔ سرکاری عمارتیں یہاں کی
 ویسی ہی عالیشان ہوں گی جیسی وہاں کی ہیں۔ لیکن عمارتوں کے علاوہ
 جنگی تعمیر ایک شہنشاہ کے اختیار میں ہے جدید روم کے لئے قدیم کے
 ہم پلہ ہونے کو ایک اور بات ضروری تھی۔ یعنی آبادی۔ اس کمی کو
 پورا کرنے کے لئے اس نے قدیم روم کے بہت سے اراکین دولت اور
 یونان اور ایشیا کے بہت سے متمول زمینداروں کو بڑے بڑے منصب
 اور بڑی بڑی جاگیروں کی امیدیں دیکر مدعو کیا۔ خود اس کے بیٹا مصاحب
 افسروں اور خادموں سے تو آبادی کا ایک حصہ پُر ہو گیا تھا اور باقی کو لئے

مہاجر امرا اور رؤسا کم نہ تھے۔ اس لئے یہ بھی اعلان کر دیا کہ قدیم رومی دستوں کے مطابق رعایا کو غلہ مفت تقسیم کیا جائیگا۔ اور اس غرض سے مصروفوں کے ہاں سے غلہ کا خراج جو قدیم روم میں آتا تھا وہ اب فرمان شاہی سے جدید روم میں آنے لگا۔ یہ تدبیر اس کی سب سے زیادہ کارگر مصلیٰ۔ کیونکہ اس تدبیر نے عام آبادی کے بہت سے ضروری اراکین مثلاً صنعت اور حرفتہ لوگوں اور کاشتکاروں کو شہر میں لا بسایا۔

اتنی عالیشان عمارتیں تعمیر ہو گئی تھیں کہ شہنشاہ کے حین حیات ہی میں قسطنطنیہ ابوالہماے شامانہ کا جلوہ گاہ بن گیا۔ ان کل قدیم عمارتوں کی کیفیت نگاری کو بہت سے صفحے درکار ہوں گے اس لئے اس چھوٹی سی کتاب میں صرف چند مشہور مشہور یادگاروں کا سرسری طور پر بیان کر دیا جائیگا۔ جن کا ذکر اس دلچسپ شہر کے متعلق تاریخ میں اکثر آیا کرتا ہے۔

ایوان شاہی پرانے بزنطیم کے مشرقی جنوبی حصے پر واقع تھا جس کے متصل چار سو پچاس بیگہوں پر شاہی دربار باغ اور تفریح گاہ تھی جو عایا کے مکانات کو ڈھا کر بنائے گئے تھے۔ ان شاہی ایوانوں کو عام عمارتوں سے علیحدہ رکھنے کے لئے دونوں کے مابین ایک دراز دیوار تعمیر کرائی گئی تھی

تاکہ قیصر کی چھوٹی سی بستی اور عام آبادی میں منزلت کا امتیاز باقی رہے
 پیمائش محل - سوئے کی بنی ہوئی ایک چھوٹی سی مندر نما عمارت تھی
 جس کے سقف کو سات پیلیائے تھامے ہوئے تھے۔ اس کے اندر شہنشاہ
 اور اس کی والدہ شہنشاہ بیگم ہلینا کے مجسمے نصب تھے۔ قسطنطین
 نے اس طلائی محل کو شہر سپناہ کے باہر تھوڑی دور پر ایک چھوٹے
 سے ٹیلے پر جس پر اس نے محاصرہ برتنظیم کے وقت اپنا خیمہ ڈالا تھا
 قائم کیا تھا اور اس کے بنانے سے اس کی غرض یہ تھی کہ آئندہ یہیں سے
 مشرق کے کل مقاموں کی مسافت کی پیمائش ہو۔

اگستیم شاہی محل کی مشرقی شمالی جانب ایک مشہور و معروف بازار
 تھا جس کا طول ہزار فٹ اور عرض تین سو فٹ تھا۔ اس کا صحن چمکنے پر چمکا
 بنا ہوا تھا اور ارد گرد عایا کے شاندار مکانات تھے۔ اس بازار ادراپوٹا
 شاہی کے درمیان کئی بڑے بڑے حمام تھے جو اپنے بانی زیور میس کے نام سے
 مشہور تھے۔ ان حماموں کے متصل مجلس و زرا کی عمارت تھی جس کے سامنے
 شہرہ آفاق ہینوڈرام قسطنطنیہ کا نہایت دلچسپ سرکس تھا جو ایک نر
 چھ سو فٹ لانا اور دو سو چھ سو فٹ چوڑا تھا۔ اس میں قدیم روم کے

بہت سے مشہور مشہور کھیلوں کا تماشا ہوا کرتا تھا۔ تماشا گروں کی دو چیمیں
 تھیں۔ سبز والے اور نیلے والے۔ سبز والے ہمیشہ مشرقی شمالی دروازے
 سے داخل ہوتے اور مشرق کی طرف بیٹھ جاتے اور نیلے والے مغربی
 شمالی دروازے سے ہو کر اندر آتے اور مغرب کی جانب بیٹھ جاتے۔
 شہنشاہ اور اس کے سینکڑوں مصاحبوں اور خدام کے لئے شمالی
 کنارے کا ایک حصہ مخصوص تھا۔ جہاں سب کے بچے میں قسطنطین ایک
 بڑے تخت پر جو کا تھما سکے نام سے مشہور تھا جلوہ افروز ہوتا تھا۔
 عمارت کے بچوں بچ ایک دیوار بنی ہوئی تھی جس پر تین نہایت خوبصورت
 یادگاریں نصب تھیں۔ ان میں سے ایک تو خوبصورت جو گوشہ سنگی
 ستون تھی جو مصر سے آیا تھا اور جس میں خط تصویری کے کتبے کندہ تھے
 دوسری تین سرداروں کی سانپ تھی۔ جس کو یونانیوں نے حضرت
 مسیح کے چار سو اسی سال قبل ایرانیوں کو شکست دینے کے بعد ڈولفی
 کے نام سے معنون کیا تھا۔ پہلے اس عجیب و غریب سانپ کے تین سروں
 پر ایک طلائی سہ پایہ تھا جو صدیوں قبل چرائے جانے کی وجہ سے اب
 غائب تھا۔ یہ دوسری یادگار خوبصورتی میں اوزوں سے کم تھی مگر

شہرت ان سے زیادہ رکھتی تھی۔ قیسری یادگار مربع شکل ایک اور برجی ستون تھی جو بہت قدیم نہ تھا۔ یہ تینوں کی تینوں یادگاریں اب تک قائم ہیں۔ مگر مشہور و معروف ہیتھوڈرام کی دیواریں منہدم ہو کر خاک میں مل گئی ہیں۔ قدیم چیمپوں کے اس طرح ضائع کرنے سے اس ذوالجلال کا بجز اس کے کیا مقصود ہو گا کہ آئے والی نسلیں گزری ہوئی قوموں کے غرور اور گھنڈے کے نشانات کو دیکھیں اور پھر ان کی ویرانیوں اور بربادیوں کا مشاہدہ کر کے انسان کی عاجزی و بے بسی کی حقیقت کو معلوم کریں۔

ہیتھوڈرام کی مشرقی جانب چھوٹے چھوٹے گرجاؤں اور سنگی مورتوں کی ایک قطار چلی گئی تھی۔ ان مورتوں کی تعداد پہلے بہت کم تھی مگر چونکہ جو جو شہنشاہ آتے گئے وہ ان میں اضافہ کرتے گئے ان کا شمار رفتہ رفتہ بڑھتا گیا۔ چنانچہ قطنطین بھی اپنا حصہ چھوڑ گیا ہے۔ اس نے سفید اور زرد رنگ کے نہایت سخت پتھر کا ایک ستون بنوایا تھا جس کے اوپر پتیل کی ایک مورت بنی ہوئی تھی۔

سینٹ صوفیا ایک بڑا سا گرجا تھا جس کو قطنطین نے اپنی عیانی رعایا کے لئے بنوا کر ہیجیا سوفیا (عقل الہی) کے نام سے نام زد کیا تھا۔

اس کی قدیم ہیئت کو اس کی موجودہ شان سے کوئی نسبت نہ تھی۔
ابتداء میں یہ ایک معمولی ساخت کی عمارت تھی جس کا نقشہ دو دفعہ
جل جانے کی وجہ سے بالکل بدل گیا تھا۔ یہ کل مذکورہ بالا عمارتیں
قطنینہ کے قلب میں تھیں۔ ان کے علاوہ اور بھی ایوانہائے عالیشان
تھے جو اگرچہ انکے ٹکر کے نہ تھے مگر شہر کو جگمگا رکھے ہونگے۔

تعمیر شہر کے اختتام پر شہنشاہ نے ایک فرمان جاری کیا
کہ نیا دارالحکومت جدید روم کے نام سے پکارا جائیگا مگر مقبولیت
عام کا خلعت ایک دوسرے موزوں تر نام کو ملا یعنی قسطنطین کا
شہر جب ہی سے ہمیشہ کے لئے قسطنطینہ مشہور گیا۔

دوسرا حصہ

تیسرا باب

آمد ترکان - سلطان عثمان

قسطنطین اعظم کی موت کو کچھ اوپر نو سو سال گزرے تھے کہ مشرق کی سیاسی دنیا میں ایک عظیم نشان انقلاب کے آثار پیدا ہونے لگے۔ تیرہویں صدی عیسوی کے وسط میں چار سو تری سواروں کی ایک جماعت خراسان سے ایشیا کو چپک کی طرف آرہی تھی۔ کسی کو یہ معلوم نہ تھا کہ کہاں ان کی منزل مقصود تھی اور کس جگہ ان کا مسکن ہوگا مگر مشیت ایزدی نے یہ فیصلہ کر لیا تھا کہ واقعات کچھ ایسے ہونگے کہ یہ خانہ بدوش بدہ نشین سرزمین آنا طولیہ سے ایک قدم آگے بڑھنے نہ پائینگے۔ وہیں یہ پس جائینگے۔

اور وہیں ہانکا حلقہ وسیع ہو کر فتوحات کی جانب رخ کر گیا۔ اور پھر تو
 وہ گرجیگا اور وہ برسیگا کہ رومۃ الکبریٰ کی قدیم عالمگیر عظمت کے رہے سے
 نشان کو غرق فنا کر دے گا۔ ہاں۔ گویا سحاب پارونکے باہم پیوستہ ہونے
 سے ایک ہیبت ناک گھٹا چھا گئی تھی جس سے ایک قیامت کا طوفان
 اُٹھا اور وہ آندھی چلی کہ ایک عالم زیر و زبر ہو گیا۔ یہ سوار ارطغرل بن سلیمان
 کے ساتھ آرہے تھے جو ترکوں کے اوغز خاندان سے تھے اور بربکاری
 کی شدت کی وجہ سے اپنی خراسان کی قدیم قیام گاہ کو چھوڑ کر نئے
 مسکن کی تلاش میں روانہ ہوا تھا۔ جب سرزمین آناطولیہ میں پہونچا تو
 ارطغرل کی نظروں کے سامنے ایک میدان جنگ نمودار ہوا جس میں
 ایک فریق شکست فاش کھائے پر تھا۔ لڑائی کیتیقاد سلطان اکوئیم اور
 مغلوں میں ہو رہی تھی اور مغلوں کو بہت جلد غلبہ ہوا چاہتا تھا۔ بہادر
 ترک نے جب صورت حال یہ دیکھی تو فوراً اپنے سواروں کو لیکر سلطان
 کی مدد کو مغلوں پر ٹوٹ پڑا اور اپنے چند سواروں کی بڑی حکمت سے
 ترتیب دیکر سلطان کو اس طرح سے قوت پہونچا تا گیا کہ تین شبانہ روز
 کی سخت جنگ کے بعد سلجوقیوں کو اپنے دشمنوں پر پوری فتح ملی اور

مغل سر اسیمہ ہو کر سمندر کی طرف بھاگے۔

اختتام جنگ پر ان دو اجنبی دوستوں کی ملاقات کس قسم کی ہوئی ہوگی قیاس اس کی تصویر خود بخود کھینچ لیتا ہے۔ قصہ مختصر یہ ہے کہ سلجوقی سلطان نے اس خدمت نمایاں کے معاوضے میں ارطغرل کو آسکاشہ کا ضلع بخش دیا جو قدیم بیتیہنیا کی سرحدی زمین میں عیسائی اور اسلام کی مملکتوں کے حدود کے درمیان واقع تھا اور بعد کو جا کر سلاطین انونی کے نام سے مشہور ہوا۔ تاریخ ثابت کر رہی ہے کہ ان جنگجو مہاجرین کو حق میں یہ عطیہ کس قدر مبارک ہوا۔ کیونکہ یہیں انہوں نے وہ کل سامان بھم پھونچا جو انکے خروج و عروج کے لئے لازمی تھے۔ اور یہی جگہ تھی جہاں انہوں نے اس زبردست حکومت کی بنیاد ڈالی جس کا پھر پیرا دو سو سال کے اندر ہی اندر یورپ اور ایشیا کی کبھی فاتحین قدیم و جدید کی تمنا۔ شہروں کی ملکہ بیگم زینت اقالیم فخر سلاطین۔ یعنی قسطنطنیہ کے قلعہ کے اوپر لہرانے لگا۔ اور جس کی حشمت و شوکت کا نقارہ بہت جلد خلیج فارس سے لیکر بحر الہند تک اور پورٹو گیزیڈ سے لیکر عمان تک پہنچنے والا تھا۔

ترکوں کی ننھی سی سلطنت قائم ہو چکی تھی۔ ۱۰۸۵ء میں ارطغرل غزنوی

قضا کی اور اسکا بیٹا عثمان جس کے نام سے آج تک ترک عثمانی مشہور ہوتے چلے آئے ہیں اس کا جائنشین ہوا۔ تخت نشینی کے بعد ہی اسکو اپنی مملکت کے استحکام کی فکر ہوئی۔ یکے بعد دیگرے سرکش قبیلوں کو اس نے محکوم کیا اور رفتہ رفتہ قریب کے کل یونانی قلعوں کو تسخیر کر لیا یہاں تک کہ اپنا سکہ یانی شہر پر جالیا جس کو اب اس نے اپنا دارالحکومت قرار دیا تھا۔ اس فتح نے عثمان کی حکومت کو بروصہ اور نیکا کے قریب پہنچا دیا جو ایشیا میں یونانیوں کے دو بڑے شہر تھے۔

تیرہویں صدی کے اخیر میں جب سلجوقی خاندان مٹ گیا تو انکی سلطنت کے چھوٹی چھوٹی ریاستوں میں ٹکڑے ہو گئے جن میں سب سے زبردست شہزادہ کرمان کی حکومت تھی۔ ترک ان کل چھوٹی چھوٹی ریاستوں کو اپنی دولہ میں شامل کرتے گئے۔ مگر شہزادہ کرمان چونکہ اس وقت ان سے قوی تھا اس لئے اس کو چھوڑ کر انہوں نے اپنے فتوحات کا رخ یونانیوں کی طرف کیا۔ چودہویں صدی کے آغاز میں عثمان نے یانی شہر سے یونانیوں کے مقابلے میں لشکر بھیجنے شروع کئے جنہوں نے شہنشاہ قطنطنیہ کی فوج کے حرکت کرنے کے قبل ہی قریب کے بہت سے قلعوں کو فتح کر لیا اور

آخر جب قیصری فوج سے انکا مقابلہ ہوا تو سلطان نے انکو ایسی زبردست ہزیمت دی کہ پھر انہوں نے نیکا کی دیواروں کے باہر نکلنے کی جرات نہ کی۔ ان کامیابیوں سے سلطان عثمان کا حوصلہ اور بھی بڑھ گیا اور اس نے رفت رفتہ نیکا کو آگھیرا اور پھر اپنی فوج کو بروصہ کے نزدیک لے آیا جس کے مقابل اس نے دو قلعے تیار کئے اور جس کا اسنے دس سال تک محاصرہ ڈال رکھا۔

مستحکم اور بڑے بڑے شہروں کی تسخیر کی ترکوں نے عجیب ترکیب نکالی تھی۔ یعنی بجائے اس کے کہ خاص شہر و قلعہ محاصرہ کریں وہ ان کے مضامفات میں قلعے تیار کرتے۔ لوٹ اور غارت کر کے وہاں کے باشندوں اور مولشیوں کو گرفتار کرتے رہتے اور تجارت اور آمد و رفت کا رستہ روک دیتے۔ اس کا نتیجہ یہ ہوتا تھا کہ شہر میں غلہ گراں ہونے لگتا اور قحط ہونے لگتی جس کی وجہ سے ایک عام انتشار برپا ہوتا اور آخر شہر والوں کو ترکوں کے آگے ہتھیار رکھ دینا پڑتا اور شہر فتح ہو جاتا تھا۔ نیکا اور بروصہ کے ساتھ بھی یہی معاملہ تھا۔ جب تک یہ شہر فتح نہ آئے جنگجو سلطان نے خاموش بیٹھا رہنا گوارا نہ کیا۔ اور دو در دو اپنی ہزیمت

بٹھانے کے لئے سوار دوڑائے۔ ان سواروں نے تو ایک طرف آسفورس اور بحر اسود تک ساری زمین کو پھونک دیا۔ اور دوسری طرف اس کے جنگی جہازوں نے ساحل کے کل شہروں کی اینٹیں بجا دیں۔

آخر ۳۲۶ء میں بروصہ والوں نے اپنی شکست تسلیم کر لی سلطان کے بیٹے ارخان نے مفتوح شہر میں ترکی علم نصب کیا اور اپنے باپ کے پاس جو اس وقت صفت میں تھا فتح کا مرثدہ سنانے دوڑا گیا۔ سلطان عثمان کو اس مبارک خبر کے سُننے سے نہایت خوشی ہوئی اور اس نے اپنی آخری خواہش یہ ظاہر کی کہ موت کے بعد وہ بروصہ ہی میں جواب ترکون کا جیہ دار السلطنت ہونے والا تھا دفن کیا جائے۔ اتفاق سے اسی سال اس نے قضا بھی کی اور بیٹے نے باپ کی خواہش کو نہایت وفاداری کے ساتھ پورا کیا۔ وہ ایک نہایت عالی دماغ اور دلیر سلطان تھا۔ تاتاریوں کے ایک گروہ کثیر کو اس نے مذہب اسلام میں لا کر اپنی فوجی قوت میں بہت بڑا اضافہ کیا تھا۔

چوتھا باب

سلطان ارخان

ارخان ۲۵ برس کی عمر میں اورنگ حکومت پر بیٹھا۔ اس کی تخت نشینی کے وقت یونانیوں کے ایک اور شہر پر ترکوں کا قبضہ ہو چکا تھا۔ نیکو میڈیا تھا جو بروصہ کے بعد ہی اسی سال فتح ہوا۔ ۱۳۲۹ء میں قیصر اندرونیکس نے خود فاتحوں کے مقابلے کو کوچ کیا۔ مگر نوجوان شہنشاہ زخمی ہوا اور اور اس کا ایک خیمہ بھی ترکوں کے ہاتھ لگا۔ نیکا والوں نے بھی ۱۳۳۰ء میں ترکوں کی اطاعت قبول کر لی اور ۱۳۳۶ء میں پرگامن میں اس کا دارالحکومت کر آسی کے شہزادے سے لیکر عثمانی حکومت میں شامل

کر لیا گیا۔

جب ایشیائے کوچک کے پورے شمالی مغربی حصے پر مسلط ہو چکے تو ترکوں نے ذرا دم لیا اور قیصر قسطنطنیہ نے بھی اس موقع کو غنیمت سمجھ کر ترکوں سے صلح کر لی۔ یہ صلح کا زمانہ بیس برس تک رہا جس کے اندر ارخان اور اس کا بھائی علاؤ الدین جو اس کا وزیر بھی تھا دونوں نہایت سرگرمی کے ساتھ سلطنت اور فوج کے استحکام و انتظام میں مشغول رہے۔ سب سے پہلا کام ارخان کا یہ تھا کہ اس نے ایک آزاد اور خود مختار تاجدار کی شان اختیار کی اور اپنے نام گرامی کا سکہ جاری کیا۔ اس کے بعد وہ اپنے مدبر بھائی کی مدد سے فوجی قوت کے بڑھانے کی طرف جھکا اور یہ اس وفادار علاؤ الدین کی تدبیر و فراست کا نتیجہ تھا کہ اس کی سلطنت کے قیام کو اس قدر استحکام ہوا۔ ورنہ متفرق جنگجو قوموں اور ہم پایہ حکومتوں اور ریاستوں پر جو گرد و نواح میں بھین سکتے جھانے میں ایسی ایسی دشواریاں پیش آتیں جن کا مقابلہ کرنا اتنا ارخان کا کام نہ تھا۔ اس وزیر بے نظیر نے سلطنت کی جو جو خدمتیں کیں ان کی جتنی تعریف کی جائے کمٹوڑی ہے۔

چونکہ پرانی دنیا کے وسط میں اس ہونہار حکومت سے بڑھ کر دوسری کوئی
 امن و انتظام والی دولت نہ تھی اس لئے ہر سال جوق کے جوق تاجاری مہاجرین
 اور نیز عیسائی قبیلے یہاں آکر بسنے لگے تھے۔ جس کے سبب ذلت عثمانیہ
 کی آبادی نہایت مخلوط ہو گئی تھی۔ ان مختلف فرقوں کو دباؤ میں رکھنے
 کے لئے ایک مستقل اور زبردست فوج کی ضرورت تھی جس کو پورا کرنے
 کے لئے نظامیہ پیادہ فوج کی ایک جماعت تیار کی گئی۔ مگر مبادیہ جنگجو
 کبھی بغاوت پر اٹھ کھڑے ہوں اور کوئی خطرہ آن پڑے ان کی روک تھام
 کے لئے ایک اور شکر مرتب کیا گیا۔ یہ جان نثاریوں کی شرہ آفاق فوج
 تھی جو زمانے میں اپنا جواب نہیں رکھتی تھی۔ جب تک اس کا وجود باقی تھا
 یورپ ایشیا سے ہمتا رہا اور جس وقت اس کا قلع قمع کر دیا گیا
 ایشیا کے غلبہ کا بھی خاتمہ ہو گیا۔

یہ بے نظیر فوج یوں تیار ہوئی تھی کہ جنگ سے جتنے عیسائی قیدی ہو کر
 آتے ان کے لڑکوں کو نہایت کم سنی میں سلطنت کے زیر حفاظت لے لیا
 جاتا پھر انہیں ایام طفلی سے ایک مدت تک اسلام کے نہایت پکے
 اصول کے مطابق جنگی تعلیم دی جاتی اور جب وہ بڑے ہوتے ان کو فوج میں

داخل کر لیتے۔ کچھ زمانے کے بعد جب ان نوجوان تعلیم یافتہ جنگجوؤں کی تعداد بڑھ گئی تو قیدیوں کے لڑکوں کے بجائے خود ان ہی کے لڑکے تعلیم پانے لگے۔ تین صدی تک اسی اصول پر ہزاروں نوجوان شکر میں داخل ہوتے رہے۔ اور پھر تو ایک ایسی زبردست فوج تیار ہوئی جسے بیسوں جنگجو اقوام کے مقابلے میں ڈانٹا کو کنویں جھکا دئے اور یونان سے لیکر ایران تک کل تاجداروں کو نیچا دیکھایا۔ یہ اسلام کی پر جوش تعلیم تھی جس نے عیسائیوں کے بچوں میں اس عرب سیف اللہ کے سواروں کی روح پھونک دی تھی۔ ان کی تباہی دولت عثمانیہ کی تباہی ہوئی۔ کاش سلطان آرخان کی اولاد نے کسی حکمت سے ان کو محکوم اور سلامت رکھا ہوتا تو آج یورپ کی تاریخ میں معاہدہ برلن نہ پایا جاتا اور نہ اب روئے زمین پر دو دو معصرتار حکومت کرتے ہوتے۔

کہتے ہیں کہ ایک دفعہ سلطان ان میں سے ایک ہزار نوجوانوں کو اپنے شامل لیکر ایک درویش کی خدمت میں حاضر ہوا۔ اور برکت کے لئے دعا چاہی ان بزرگ کا اسم مبارک حاجی بختاش تھا۔ انہوں نے سب سے آگے والے جوان کے سر پر اپنی ستین کا سایہ دیا اور فرمایا۔ ”اس صمدیہ فوج کا

نام ہی چڑی ہو۔ اللہ تعالیٰ ان کو سرخرو کرے۔ ان کے بازوؤں میں قوت ہے
ان کی تلواروں کو تیز اور ان کے تیروں کو جاں سستاں بنائے اور ان کو
فتح و ظفر بخشے۔ یہ مبارک دعا تیر مہدف ہوئی جس کے آثار بہت جلد
پیدا ہونے لگے تھے۔

بقاعدہ پیادوں اور جاں نثاریوں کے علاوہ سلطان ارخان نے
تین اور فوجوں کی ترتیب دی تھی۔ جن میں سے ایک بے قاعدہ پیادوں کی
فوج تھی جو جنگ کے وقت دشمن کے پہلے پرجوش حملوں کو روکنے کے لئے
آگے بڑھتی تھی جب ان کی لڑائی ہو چلتی اور غنیم کی قوت گھٹ جاتی تو
موقعہ دیکھ کر سلطان اپنے جاں نثاریوں کو دھاوا کرنے کا حکم دیتا۔
جن کے دھواں دھار حملوں کے سامنے دشمن کے قدم جھے ہوئے رہ نہ
سکتے تھے اور وہ بھاگ کھڑے ہوتے تھے۔ دوسرا محافظ سواروں کا
رسالہ تھا اور تیسرا بے قاعدہ سواروں کا۔

ایسے جرار اور عظیم الشان لشکر کو لیکر ایک جنگجو سلطان کثرت
کب خاموش بیٹھا رہ سکتا تھا۔ سامنے قسطنطنیہ کی عالیشان عمارتیں اور
دلفریب جھمکڑے تھے جو باسفورس کے ساحل پر سے اس کو دیکھائی

دے رہے تھے۔ بازوؤں میں قوت تھی اور نظروں میں یہ دولت تھی۔ پھر
کونسی شے اس سے مانع ہوتی کہ وہ اورنگ سلطانی کو عین صلیب کے
سینے پر جا کر بچھا دے اور قسطنطنیہ عظم کے قلعہ پر اسلام کا اقبال عربی
پھر یس سے منتقل ہو کر عثمان کے جھنڈے میں چاند اور تارا بنکر صدیوں
چمکے؟ ان فطرتی امنگوں کو تسلیم نہ کیا جائے جب بھی ان ایام میں یورپی
کی ہوا کچھ ایسی بگڑی ہوئی تھی اور قیصروں کی حکومت اس قدر جا بجا نہ
ہو چلی تھی کہ باسفورس کے مغربی ساحل پر ترکی علم کا نصب ہونا اس وقت
ایک امر متقاضی تھا۔ ایک طرف تو بادشاہ کی کمزوری نے رعایا کے
خانہ جنگی کی آفت ڈھارکھی تھی دوسری طرف درباریوں اور اکیس خاندان
شاہی کے ہتھکھنڈوں اور حاسدانہ سازشوں نے انصاف اور عدل کا
خون کر رکھا تھا۔ یہ ساری برائیاں ترکوں کے حق میں نہایت مفید
ثابت ہوئیں کیونکہ خود یونانی ان کی حکومت کو جس میں امن و انتظام
تھا قیصر کی حکومت سے بدرجہا بہتر سمجھنے لگے تھے۔ اور جب انہوں نے
یہ دیکھا کہ ترکوں کے زیر عافیت نہ خراج کا وہ بار گراں ہے۔ نہ لوٹ اور
خارت کا وہ بیم و ہراس۔ نہ ستم کا وہ اندیشہ جس کی دہشت اور مصیبت میں

انہیں اپنی مملکت میں زندگی بسر کرنی پڑتی ہے تو پھر از روئے فطرت بجائے اس کے کہ ترکوں کے عروج کو وہ خوف کی نگاہ سے دیکھیں اور ان کی فتح سے لرزیں انہوں نے نہایت اطمینان کے ساتھ آنے والے طوفان کا انتظار کیا۔

ان دنوں جینیوا اور وینس یورپ میں دو بڑی بحری طاقتیں تھیں اور وینس والے ترکوں کے دشمن تھے۔ اس لئے ایک دفعہ جب باسفورس میں یہ دو بحری طاقتیں آپس میں لڑ رہی تھیں ترکوں نے فوراً اپنے دشمنوں کے خلاف جینیوا والوں کو مدد بھیجی۔ اس امداد سے ترکوں کو دوبارہ بائیں حاصل ہوئیں ایک تو یہ کہ انہوں نے وینس والوں کو جو ان کے دشمن تھے آسانی سے نقصان پہنچایا اور دوسرے یہ کہ ان کو یورپ میں قدم رکھنے کا موقعہ ہاتھ لگا جس کی تاک میں وہ ایک مدت سے تھے۔ ترکوں کی یہ امدادی فوج سلطان کے بڑے بیٹے شہزادہ سلیمان کے ماتحت یورپ کی طرف آگے بڑھی۔ جب باسفورس کے ساحل پر پہنچی تو اس کو عبور کرنیکی وقت درپیش آئی۔ آخر نوجوان سپہ سالار نے تختوں کو رسی میں جکڑ کر ایک پل باندھا اور بڑی مشکلوں سے کل اسی سپاہیوں کو ساتھ لے کر

راتوں رات ہسپتال کے پار اترا۔ اتنی قلیل فوج کو لیکن تنہا دشمن کے
 ملک میں گھس پڑنا کوئی معمولی جرات کا کام نہ تھا۔ وہاں پہونچکر کہتے ہیں
 کہ شہزادہ نے ایک کسان کو انجام دیا اور اس کی مدد سے ایک پوشیدہ
 راہ سے ہو کر اپنے ساتھیوں سمیت یکایک زیمپ کے قلعہ میں گھس پڑا اور
 چھاپہ مار کر اس کو قح کر لیا۔ چند ہی روز میں اس مغتومہ قلعہ میں تین ہزار ترکی
 سپاہی بھر گئے۔ قسطنطنینہ کا دربار اس وقت ایسے تنازعوں اور محسوس میں
 پھنسا ہوا تھا کہ ترکوں کی اس پیش قدمی کی روک تھام کے لئے کوئی کارروائی
 نہ کر سکا۔ تخت شاہی کے لئے وہاں خود قیصر پلائیوگس اور اس کے محافظ
 کنٹاکیوزینس میں لڑائی ہو رہی تھی اور آخر یہاں تک نوبت پہونچی کہ دونوں
 بجائے اس کے کہ ترکوں کو یورپ سے باہر نکالنے کی کوشش کریں
 سلطان سے مدد مانگ بھیجی۔ بلکہ کنٹاکیوزینس نے اسی امید پر اپنی لڑائی
 تھمبھٹوڑا کو سلطان کی زوجیت میں دیدیا۔ جب شاہزادی حرم سرا میں
 داخل ہو گئی تو سلطان نے پھر شاہزادہ سلیمان کے زیر کران اپنے خسر کی
 مدد کو فوج روانہ کی جس نے جاگیر پلائیوگس کو شکست فاش دی اور چیندر
 مقاموں پر قبضہ کر لیا۔

ادھر تو یوں ہی یونانیوں کی خانہ جنگیوں سے ترکوں کو یورپ میں اپنی حکومت قائم کرنے کے موقع مل رہے تھے۔ ادھر ایک اور واقعہ ہوا جس سے معلوم ہوتا تھا کہ مشیت ایزدی ہی ہی تھی کہ ترکی فتوحات کے رستے کھلیں۔ چنانچہ ۱۳۵۹ء میں ایک عظیم زلزلہ برپا ہوا جس سے تعمیرات کے کئی شہر مسمار ہو گئے جن میں گیلی پولی بھی تھی۔ اس کی دیواریں گر پڑیں تھیں اور لوگ اپنے اپنے مکان چھوڑ کر بھاگ رہے تھے۔ عین اس عالم استغیث میں سلطان کی فوج قاہرہ کو چ کچا اور شہر پر آ کر قبضہ کر لیا۔ شہنشاہ قسطنطنیہ نے بہت کچھ فریاد کی مگر سلطان کو وہاں سے نہ ملنا تھا نہ ٹلا۔ اس نے یہ جواب دیا کہ زلزلے سے یہ بات ثابت ہو گئی ہے کہ خود پروردگار عالم نے مجھے یہ شہر بخشا ہے۔ پھر ایسی حالت میں میری سپاہ مقام منفوضہ کو کیونکر چھوڑ سکتی ہے۔ کتنا کیونکر پس اس جواب کو سنکر کیا جواب دیکھتا تھا۔ اس کے داماد جان پلائیوگس کے حملوں نے اس کو اس قابل نہ چھوڑا تھا کہ ایسے مہیب دشمنوں سے برسر پیکار ہوتا۔ رفتہ رفتہ بلبڈٹ کے سامنے ساحل پر ترکوں کا تسلط ہو چلا تھا مگر سلطان کو آخر موت نے آگھیرا اور اس نے کشوری ستانی کی ذمہ داری کو اپنے اولوالعزم بیٹے مراد کو سونپ کر ۱۳۵۹ء میں دنیا سے کوچ کیا۔

پانچواں باب

سُلطان مُراد اول

باپ کی موت پر شہزادہ مراد تخت نشین ہوا۔ چونکہ ترکی فتوحات کی بڑھتی ہوئی رو کو دیکھ کر عیسائیوں کی آنکھیں کھل گئی تھیں اس لئے اس کے عہد میں شاہان ہنگیر سی و پولینڈ اور ہسپینا سربیا اور والاشیا کے شہزادوں نے اتفاق کر کے یورپ میں ترکی حکومت کا خاتمہ کر دینے کی غرض سے ایک بڑی بھاری فوج تیار کی۔ عیسائیوں کی متحدہ فوجوں اور لشکرِ سلطانی کا مقابلہ ۱۶۸۳ء میں اڈریا نوپل کے قریب دریائے مرترزا کے ساحل پر ہوا۔ بعد ازیں عیسائی مسلمانوں سے دگنے تھے لالاشاہیں ترکی فوج کا سپہ سالار تھا۔ ایک خونریز جنگ ہوئی جس کا نتیجہ یہ ہوا کہ ترکوں نے عیسائی فوجوں کو جو نہایت

دعویٰ کے ساتھ میدان جنگ میں آئی تھیں کھیرے اور کلڑی کی طرح کاٹا لالا۔ اس وقت تو ترکوں نے اس فتح پر قناعت کی مگر سلطان نے اپنے دل میں یہ ٹھان لیا تھا کہ عیسائی حکومتوں کو اس مخالفانہ اتحاد کا مزہ چکھا کر رہو لگا۔ رفتہ رفتہ اس کی فوج مقدونیہ پر مسلط ہوتی گئی اور ایک بڑے حصے کو دبایا۔ پھر شہر میں شمال کی طرف کوچ کر کے کوہ بلقان پر سے گذر کر نیشاپور چڑھوڑی جو قسطنطین اعظم کی ولادت گاہ اور سربیا کا ایک نہایت مستحکم شہر تھا۔ آخر پچیس دن کے محاصرے کے بعد شاہ سربیا نے اطاعت قبول کر لی۔ صلح کی شرط یہ تھی کہ وہ سالانہ بارہ من چاندی اور ایک ہزار سپاہ سلطان کی خدمت میں بھیجا کرے۔

جب سربیا کی یہ گت دیکھی تو بلغاریہ کا تاجدار پہلے ہی سے اپنی آبرو بچانے کی فکر کرنے لگا۔ اس نے فوراً سلطان کو یہ کہلا بھیجا کہ حضور والا کی اطاعت کرنی نہیں بسر و چشم منظور ہے۔ امید ہے کہ جہاں پناہ ہماری جان بخشی فرمائینگے۔ اس غاشیہ برداری کے ثبوت میں اس نے اپنی لڑکی کو بھی سلطان کی نذر کیا۔ اوروں جان کی امان پائی۔ یہ رعب سلطانی دیکھ کر شہنشاہ قسطنطنیہ نے بھی اپنی سلامتی اسی میں دیکھی کہ سربیا اور بلغاریا کی

تقلید کرے۔ چنانچہ اس نے بھی اپنے کو سلطان کے زیر سایہ دولۂ ترکیہ کا محکوم قرار دیدیا۔

کوئی چودہ سال تک عیسائیوں نے ترکوں کے مقابلے میں آنے کی جرات نہ کی۔ مگر اس عرصے میں وہ ایک دوسری جنگ کی تیاریوں میں ضرور مصروف رہے ہونگے ورنہ جنگ کساوا کی نوبت نہ آتی۔ ترکوں نے اگر خفیہ طور پر عیسائیوں کی حرکتوں کی خبریں رکھی ہوتیں اور یہ کوشش کی ہوتی کہ عیسائی تاجدار آپس میں اتفاق نہ کرنے پائیں تو عیسائیوں کا یہ دوسرا اتحاد غیر ممکن ہوتا۔ کیونکہ ترکوں کا جزیرہ نمائے بلقان میں کچھ ایسا رعب چھایا ہوا تھا۔ کہ کم سے کم سربیا اور بلغاریا تو ان کے خلاف تلوار اٹھانے سے باز رہتے۔ یہ ممکن ہے کہ کل فہرتے جنگ کرنے پر تلے ہوئے تھے اور جنگ ہو ہی کر رہتی پھر بھی متحدہ طاقتوں کی نسبت متفرق قوتوں کو مغلوب کرنا زیادہ آسان ہوتا۔ کشورستانی کے جوہر دو ہیں۔ شجاعت اور دوراندیشی۔ مردانگی دیکھا کر فتوحات کرنے ممکن ہیں مگر ان فتوحات کے استحکام کے لئے دماغ کی اعلیٰ قوت سے مدد دینی ضروری ہے۔ میں یہ نہیں کہتا کہ مسلمان فاتحین وسط افریقہ کے وحشی تھے جن میں بجز بہادری کے اور کوئی صفت نہ تھی۔ کیونکہ جو قوم

سیاست کی حکمت میں ماہر نہ ہوتی اس کی سطوت پرانی دنیا کے پورے
 قلب پر کیونکر صدیوں قائم رہ سکتی تھی۔ مگر میرا رونا یہ ہے کہ اسلام کے
 کشورستانوں نے دور اندیشی سے جو حضرت ابوالبشر علیہ کی اولاد کو بہترین
 صفات میں سے ہے بہت کم فائدہ اٹھایا۔ یہ اسی غفلت کا نتیجہ تھا کہ مغلوب
 قومیں ان پر مسلط ہوتی گئیں اور ان کی حکومتوں کا صفحہ ہستی سے نام و نشان
 مٹا گیا۔ محکوم قوموں اور مغلوب فرقوں کو سر اٹھانے سے باز رکھنا کبھی ان کی
 مصلحت نہیں رہا۔ وہاں تو ہمیشہ یہ خیال رہا کہ ”بندھے ہوئے شیر کو کھول
 دینا چاہئے اور دشمن سے کہہ دیا جائے کہ وہ اپنی بساط کے موافق کوشش
 کر لے۔“ بزدلی پر ہزار لعنت ہے ”حیف کہ اس سجد دلیری نے ہمارا استیاداس
 کر دیا۔ ہاں اے اندلس کے المحر! تو مسلمانوں کی اس کوتاہ اندیشی کی
 شہادت دے اور اے ہندوستانِ جنت نشان کے ایوانہا سے عالیشان!
 تم بھی۔“

الغرض ۱۳۸۹ء میں پھر عیسائیوں نے اتحاد کر کے ترکوں سے مقابلہ
 کرنے کے لئے ایک جبار اور عظیم الشان لشکر تیار کیا۔ جزیرہ نما تے بلقان
 اور گردونواح کی کل جنگجو قومیں اس جنگ میں شریک ہونے کی غرض سے

کسا واکے میدان میں جمع ہوئیں اور دونوں فوجیں دریائے شتیزا کے دونوں
سواحل پر ایک دوسرے کے مقابل آکر ٹھہریں۔ عیسائی شمال کی طرف تھے
اور ترک جنوب کی جانب۔ متحدہ فوجوں کا قلب لڑا اس شاہ سربیا کے
زیرکان تھا۔ اور میتھ اور میسرہ لڑا اس کے بھانجے اور شاہ بوسنیا کے
ماتحت تھے۔ ترکی فوج کے قلب میں خود سلطان مراد با مراد سپہ سالاری
کر رہا تھا اور دائیں اور بائیں اس کے بیٹے شہزادے بائزید اور یعقوب تھے۔
شہزادہ حمیدر تو بچا نہ گئے ہوئے ایک پہاڑی کے اوپر ان کے عقب میں
تھا۔ جب جنگ شروع ہوئی تو دونوں فریقوں نے نہایت جوش میں آکر
ایک دوسرے پر حملہ کیا۔ اور ایک قیامت برپا ہوئی۔ میسرہ کے ترک کچھ منتشر
ہوا چاہتے تھے کہ شہزادہ بائزید ایک آبسنی گرز بلاتا ہوا دشمن کے عین قلب
میں گھس پڑا اور جو سامنے آ پڑتا تھا گرز کے ایک ہی ضرب سے اس کو گرا دیتا۔
اس کا اس بلا کا جوش تھا کہ ہنگامہ کارزار پھرنے سے گرم ہوا۔ اور ایسا
عظیم معرکہ ہوا کہ تاریخ یورپ میں ہمیشہ یادگار رہیگا۔ چاروں طرف ایک
غضب چھا رہا تھا۔ سپاہیوں کے زرہ بھالے اور برچھے بجلی کی طرح چمک
رہے تھے۔ تیرا اس کثرت سے چلائے جا رہے تھے کہ معلوم ہوتا تھا گویا آسمان

سے برس رہے ہیں۔ حربے کی جھنکار گھوڑوں کے نہانے اور لوگوں کے
 شور و غل نے ایک ایسا ہیبت ناک ہنگامہ برپا کر رکھا تھا کہ پہاڑوں کے
 وحشی درندے تک خوف کے مارے لگ دیوانہ ہو رہے تھے۔ آخر ایک خوزیر
 جنگ کے بعد جس میں فریقین کی ہزاروں سپاہ کام آئی دوپہر کے وقت
 عیسائیوں کے قدم اکھڑ گئے۔ اور وہ سر اسیمہ ہو کر بھاگے۔ ترکوں نے
 تعاقب کیا اور ہزاروں کو موت کے گھاٹ اتارا۔

اس ہنگامہ جنگ کی حالت میں ایک سر بی بزدل نے کسی ضروری امر کے
 حیلے سے سلطان مراد سے ملاقات کرنی چاہی۔ جب وہ سامنے لایا گیا کجبت
 نے یکایک چھٹ کر سلطان کے جسم میں خنجر بھونک دیا۔ قاتل کے تو محافظوں
 نے ٹکڑے اڑا دیے مگر فاتح کساؤ بھی ہل نہ ہوسکا۔ موت کے قبل سلطان
 فوج کو آخری حملے کا حکم دیکھا تھا اور یہ کہہ دیا تھا کہ لڑا اس شاہ سر سیا کا
 سراڑا دیا جائے۔ اس نیک ہنر اور جری سلطان نے سرسٹھ سال کی عمر
 میں اکیس برس کی سلطنت کے بعد دنیائے فانی سے رحلت کی۔ دولہ عثمان
 کو اس نے وہ وسعت اور عظمت بخشی تھی کہ اعظم کے لقب کا سزاوار تھا۔
 فیاضی اور جوانمردی اس کی فطرت کے دو خواص تھے۔ مگر افسوس ایک

بزدل کے ہاتھ سے اس کی قیمتی اور شاندار زندگی کا خاتمہ ہوا۔ اور طرفہ یہ ہے کہ اس بزدل کو سربیا والے اپنا ہیرو سمجھتے ہیں۔

سلطان مراد کی موت پر میدان جنگ ہی میں شہزادہ بایزید کی تخت نشینی کا اعلان کر دیا گیا۔ عنانِ حکومت ہاتھ میں لیتے ہی اس بد بخت نے کچھ توحید کی وجہ سے اور کچھ احتمالِ بغاوت پر اپنے بھائی یعقوب کو جو تھوڑی ہی دیر پہلے اس کے پہلو بہ پہلو دشمن کے ساتھ نہایت مردانگی سے لڑ رہا تھا قتل کروادیا۔ یہ ایک ایسی جابرانہ کارروائی تھی جس نے اس کے کارنامے کے چمکتے ہوئے ورق پر ایک نہایت سیاہ داغ چھوڑا ہے اور جس کی سزا انتقامِ حقیقی نے اس کو آخر بہت بری طرح سے دی۔ یعنی ایشیا کے ایک کشورستان نے آکر اس کو نیچا دیکھا یا اور اس کی شہرہ آفاق عظمت کو خاک میں ملا کر اس کی عظیم الشان سلطنت کی اینٹ سے اینٹ بجا دی۔

چھٹا باب

سلطان بایزید یلدرم

بایزید کے سلطان ہوتے ہی مقتول شاہ لڑا اس کے بیٹے اسمٰعیل نے اس سے صلح کر لی۔ باجگذاری کے علاوہ اس نے جنگ کے وقت سلطان کو فوج سے مدد کرنے کا وعدہ کیا۔ اور اپنی بہن ڈسپنا کو سلطانہ بننے کے لئے حوالہ کیا۔ سلطان اپنی اس حرم کو نہایت چاہتا تھا اور اسکی خاطر سے اس کے بھائی کو سر ہیا کا ایک شہر اور قلعہ واپس دیدیا۔

تخت نشینی کے دوسرے سال اس جدید سلطان نے والاشیا پر تاخت کی جس کے فرمانروا نے ۱۳۹۲ء میں اس کی اطاعت قبول کر لی۔ اس فتح کے بعد خدا معلوم وہ اپنی افواج قاہرہ کو لیکر کس طرف رخ کرتا مگر اس وقت

اس کو یہ خبر پہونچی کہ شہزادہ کرآن نے اس کے ایشیائی صوبجات پر حملہ کیا ہے۔ اتنا سنا تھا کہ جھٹ پٹ وہ اپنے لشکر کو لیکر یورپ سے روانہ ہوا اور ہسپنٹ کو عبور کر کے ایشیائے کوچک میں آدھمکا۔ پھر ایک طوفان بنکر اپنے دشمن کے ملک پر ٹوٹ پڑا اور ایک سرے سے دوسرے تک اس کو ویران کر دیا۔

ابھی بائزید ایشیاء ہی میں تھا کہ اس کو پھر یورپ سے جنگ کی نوید آئی۔ اس کی بے باکیوں اور بے پروائیوں نے یورپ والوں کو پھر جنگ کی تیاری کرنے کا موقعہ دیا۔ چونکہ ہنگری والے رومن کتھک تھے اس لئے جب سے انہوں نے کساوا کے میدان جنگ میں ہزیمت کھائی تھی پوپ روم بھی ترکوں کے خلاف برسر پیکار ہو گیا تھا۔ چنانچہ شاہ ہنگری کی التجا کرنے پر اس نے ۱۳۹۷ء میں مسلمانوں کے خلاف ایک عام جہاد کا اعلان کر دیا۔ پھر تو یورپ کے ہر حصے سے عیسائی تاجداروں نے فوجیں بھیجی شروع کیں۔ مختلف جنگجو قومیں اور بڑے بڑے سالار فوج اس جہاد میں شریک ہونے کی غرض سے آئے لگے۔ فرانسیسی۔ ولشی۔ بویریوی سب آئے اور ایسا عظیم الشان اور قہار لشکر تیار ہوا کہ بلغاریوں کا بھی جو حال ہی

میں ترکوں سے پامال ہوئے تھے اتنا حوصلہ بڑھ گیا کہ وہ فوراً اپنی اطاعت گزینی کے عہد و پیمان کو توڑ کر متحدہ فوجوں سے جا ملے۔ عیسائیوں کا منصوبہ یہ تھا کہ ترکوں کو یورپ سے مار کر نکال دیں اور ارض المقدس کو بھی مسلمانوں سے چھین لیں۔ ان کا جراثیمہ سرسبیا کو تاراج کرتے ہوئے آگے بڑھا کیونکہ شاہ سرسبیا نے ترکوں سے دغا کرنے سے انکار کر دیا تھا۔ سرحد کے دو تین ترکی قلعوں پر انہوں نے آتے ہی قبضہ کر لیا۔ اور پھر نیکو پوٹس کی جانب بڑھے جس کا وہ چھ دن تک محاصرہ کئے پڑے رہے۔ پر بہادر ترکی والی نے بھی ان کے مقابلے کی ٹھان لی تھی۔ اس نے ان قہار فوجوں کی ذرہ بھی پروانہ کی۔ اور صاف جو اب دیدیا کہ میں تمہارے آگے ہتھیار ہرگز نہیں اٹھنے کا وہ چاہتا تھا کہ سلطان کے پہونچنے تک کسی طرح دشمنوں کے مقابلے میں جمار ہے اور عیسائیوں کا یہ حال تھا کہ سلطان کے آنے کی خبر سنکر ہنستے تھے کہ بھلا بازید کو کہیں اتنی جرات ہوگی کہ ہلسپنٹ کے اس پار آوے اور یہ کہتے تھے کہ بازید کی تو کیا بساط ہے کہ ہمارے سامنے میدان جنگ میں آئے اگر آسمان اس وقت ہم پر گر پڑے تو ہم اپنے نیروں پر اس کو بھی سنبھال لیں گے۔ اس گھمنڈ میں وہ اپنے خیموں کے اندر جشن پر جشن منا

رہے تھے جہاں شراب کے دو رچل رہے تھے اور بزم عیش گرم تھی۔ کیونکہ اپنے ساتھ وہ بہت سی عورتیں بھی جہازوں پر لاد کر لائے تھے۔ اسی عشرت کے عالم میں قاصدوں نے دفعۃً انہیں آ کر یہ خبر دی کہ سلطان بایزید چھ گھنٹے کی راہ پر ہے۔ عیسائی سپہ سالاروں نے اس خبر کو بالکل باور نہ کیا اور ہنسنے لگے۔ مگر اس جبری سلطان نے کچھ یوں ہی یلدرم کا لقب حاصل نہیں کیا تھا بجلی کی طرح جھپٹتا ہوا ان کے سر پر پہنچ ہی گیا۔ جب جا کر مغرور عیسائیوں کی آنکھیں کھلیں۔

سلطان کے ساتھ کل ساٹھ ہزار نبرد آزما تھے جن کو لیکر وہ حب معمول قاعدہ کے ساتھ ترتیب دار آگے بڑھتا ہوا چلا آ رہا تھا۔ جب عیسائیوں نے ان کو دیکھا تو فرانس کے نوجوان شہزادوں نے غل مچایا کہ نوراً ان پردھواں دھار حملہ کر دیا جائے۔ مگر بحمد شاہ ہنگری نے جس کو ترکوں سے پہلے سابقہ پڑ چکا تھا اور ان کی عادتوں سے واقف تھا اس احمقانہ عجلت کو بہت برا بتایا۔ اس نے کہا کہ ترک اپنی چیدہ فوج کو سب سے پیچھے رکھتے ہیں۔ آدمی لڑائی ہو چکنے کے بعد جب اس تازہ دم فوج سے ہم کو مقابلہ کرنا پڑیگا تو پھر ہمارے چھکے چھوٹ جائینگے۔ مگر فرانسیزیوں کو اپنی تعداد پر اس قدر

گھمنڈ تھا کہ اس معقول اور قیمتی صلاح کی کچھ قدر نہ کی اور چند ترکی قیدیوں کو جو گذشتہ جنگ میں ان کے ہاتھ لگے تھے قتل کرنے کے بعد وہ سلطان کی فوج پر ٹوٹ پڑے۔ اب کل عیسائیوں نے ملکر ترکوں پر حملہ کیا۔ ایک طوفان کی طرح اُٹھے اور ترکوں کی پہلی صف میں گھس کر بے قاعدہ فوج کو تلوار پر رکھ لیا۔ اور چپ و راست شمشیر زنی کرتے ہوئے اور مسلمانوں کی لاشوں کو روندتے ہوئے جان نثاریوں کے سامنے آ پہنچے اور دس ہزار سپاہ کو کاٹ ڈالا۔ جان نثاری اس ہزیمت پر پیچھے ہٹے اور سواروں کی آڑ میں آ گئے۔

اس کے بعد عیسائی سواروں نے سلطان کے مشہور رسالہ ”سپاہیوں“ پر حملہ کیا اور پانچ ہزار کو شہید کر ڈالا۔ پھر فتح کے نشے میں سرشار ہو کر وہ اور آگے بڑھے اور سامنے کی پیادہ پر چڑھنے لگے جس کے پیچھے انہوں نے سمجھ لیا تھا کہ ترکی فوج بھاگتی نظر آئیگی۔ مگر جو نہیں وہ اوپر پہنچے یکا یک آنا فانا سلطان کے چالیس ہزار چیدہ اور تازہ دم ترکی نیزہ دار ان کے سامنے نمودار ہوئے۔ اس وقت ان کو شاہ ہنگیری کا کمایا دایا مگر اس بے وقت کی ہوشیاری اب کسی مصرف کی نہ تھی۔ ان چالیس ہزار نیزہ داروں نے ایک طوفان بن کر ان پر حملہ کیا اور ایسا دھواں دھار حملہ کیا

کہ سب سے پہلے خراسانی جنگجوؤں ہی کے قدم اکھڑ گئے جولاف و گزاف میں
 سب سے بڑھ کر تھے۔ پھر تو ساری عیسائی فوج میں ایک عام انتشار برپا ہوا
 میمنہ اور میسرہ کے ہنگیرنی اور وولاشی سراسیمہ ہو کر بھاگے۔ صرف قلب
 جما ہوا تھا مگر اس پر سلطان کا وفادار دوست اسٹیفن شاہ سر بیا پانچہزار
 سپاہ لیکر ٹوٹ پڑا اور جنگ کا قطعی فیصلہ کر دیا۔ عیسائیوں کی بقیہ فوج
 کاٹ ڈالی گئی اور ترکوں کو پوری فتح ملی۔ کونستینٹینولی شاہ ہنگیرنی کو لیکر
 میدان جنگ سے بھاگا اور ایک دیشین ہزار میں جو ڈینیوب میں عیسائی
 فوجوں کی تائید کو آیا ہوا تھا جا گھسا۔

فتح کے بعد سلطان جب میدان جنگ میں مقتولوں کو ڈھیر کے پاس سے
 گزر رہا تھا تو اپنے ہزاروں بہادر جنگ آوروں کی لاشوں کو بے گور و کفن
 پڑا ہوا دیکھ کر اس کی آنکھوں میں آنسو بھر آئے۔ اور طیش و غضب
 میں آکر اس نے یہ قسم کھائی کہ عیسائیوں سے اپنے ان جاں نثاروں کا نہایت
 سخت انتقام لو لگا۔ چنانچہ دوسرے دن جب دس ہزار عیسائی قیدی
 اس کے سامنے لائے گئے تو اس نے حکم دیا کہ تیورس کا کونٹ جو قید ہوا تھا
 پیش کیا جائے۔ تاکہ اس کے انتقام کو وہ ہمیشہ خود دیکھے۔ جب لونجوان

امیر اس کے حضور میں حاضر ہوا تو سلطان نے اس سے کہا کہ میں چوبیس قیدیوں کا زرفدیہ لیکران کی جان بخشی کر دو لگا تو ان میں سے کسی چوبیس کا انتخاب کر لے۔ پھر جلاد کو حکم دیا کہ باقی سب کو قتل کر۔ جلاد صبح سے لیکر سہ پہر کے چار بجے تک قیدیوں کا سراٹاٹا گیا۔ بائزید کے بیٹے نے ایک کی جان بخشی کرائی اور آخر باقیوں کی بھی اس کے وزرا اور امرا کی بدولت زندگی بچ گئی۔ جنہوں نے بہت سمجھا بچھا کر سلطان کے غصے کو فرو کیا اور یوں قتل موقوف ہوا۔

رہائی یافتہ قیدیوں نے سلطان کو ایک اقرار نامہ لکھ دیا جس میں یہ درج تھا کہ فرانسیسی قیدی اس بات کا حلف اٹھاتے ہیں کہ پھر سلطان کے خلاف کبھی تلوار ہاتھ میں نہ لینگے۔ مگر عالی حوصلہ سلطان کی رائے میں چونکہ اس شرط سے فاتح کی کم حوصلگی کا اظہار ہوتا تھا اس نے اس شرط کو منسوخ کر دیا اور جب نیورس کا کونٹ اس کے پاس رخصت ہونے کے لئے آیا اور کہا کہ میں ان عنایتوں کا تہ دل سے شکریہ ادا کرتا ہوں جو حضور والا نے دوران قید میں مجھ پر فرمائی ہیں اور جن کا میں نہایت ممنون ہوں۔ تو سلطان نے یہ جواب دیا۔ ”جان! میں جانتا ہوں کہ تو ایک بڑے امیر کا بیٹا ہے

اور خود بھی ایک بڑا امیر ہے۔ پہلے ہی پہل جو انی میں جبکہ تو نے تلوار کھینچی
تجھے یہ شکست نصیب ہوئی۔ اس ذلت و ندامت کی تلافی کی تجھ کو ضرور
بڑی خواہش ہوگی۔ خیر جا میں تجھے کسی شرط پر مجبور نہیں کرتا۔ کیونکہ مجھ کو
نہ تو تیری قسموں کی پم دا ہے اور نہ تیری طاقت کی۔ اپنی سپاہ کو فدا ہم
کر کے مجھ سے لڑنے کو مجھ لشکر تیار کر با تیزید بڑی خوشی سے مجھ تجھ سے میدان
جنگ میں ملیگا۔“ ایسے خطرناک دشمنوں کو قبضے میں لا کر بغیر کسی شرط
کے رہا کر دینا اور پھر ایسی بے باکی جستانی با تیزید ہی جیت سلطان کا
حصہ تھی۔

محاربہ نکو پوٹس سے جس میں دراصل سارے یورپ کو شکست ملی
تھی کل اطراف میں سلطان با تیزید کی دھماک بیٹھ گئی۔ مشرق کے تاجداروں
کو اس نے اس جلیل القدر فتح کا مرثہ بھیجا اور ساتھ ہی ساتھ عیسائی غلام
بطور تحفے ان کے ہاں ارسال کئے۔ اس کے بعد رفتہ رفتہ وہ جنوبی یونان
میں پہونچ گیا اور وہاں بھی اپنا تسلط جما لیا۔ پھر شہنشاہ قسطنطنیہ کو فرمان
بھیجا کہ اپنے دار الحکومت میں ایک مسجد تعمیر کرائے اور مسلمانوں کی
مذہبی تعلیم کے لئے دینیات کا ایک مدرسہ اور شرعی انصاف کے لئے ایک

دارالقضا قائم کرے۔ قیصر کی قیصری اب رہی کہاں تھی۔ زمانے سے سلطان کا ہاجنہ ار بن چکا تھا ارشاد ہایونی کی تعمیل میں فوراً سر تسلیم خم کیا۔ یہ ہیبت تھی اسلام کی جو عیسائیت کے قلب میں علی الاعلان ظاہر ہو رہی تھی اور کچھ عجب نہ تھا کہ اگر قضا و قدر نے اس کے امور میں دخل نہ دیا ہوتا تو یہ برق رفتار کشورستاں یورپ کے ایک سرے سے دوسرے سرے تک دھویں اڑا دیتا۔ مگر خدا کی یہ مرضی نہ تھی کہ ترکوں کا اقبال ابھی پورے عروج پر ہو۔ کیونکہ ان ایام میں کچھ ایسے آثار پیدا ہونے لگے تھے جن سے معلوم ہوتا تھا کہ مسلمانوں کی دامن حشمت میں داغ لگنے والا ہے۔ یعنی جہاں یورپ میں ایک طرف ترکوں کے فتوحات پر فتوحات ہو رہے تھے دوسری طرف ایشیا میں ایک اور طاقت نے نمودار ہو کر قیامت برپا کر رکھی تھی۔ میری مراد تیمور سے ہے امیر صاحبقران۔ اگرچہ وہ بھی ایک مسلمان فاتح تھا مگر اسلام کے حق میں اس کی تلوار سے جتنا فائدہ ہوا اس سے زیادہ نقصان پہونچا۔ سینکڑوں غیر اسلامی حکومتیں اس نے فتح کیں تو ہزاروں اسلامی دولتوں کو غارت بھی کیا۔ یہ ہے مختصر تاریخ اس کوتاہ اندیش جنگجو کی جو

صاحبقران کمالات ہے۔

جوں جوں ان دو شہنشاہوں کے فتوحات بڑھتے گئے ان کی مملکتیں ایک دوسری سے قریب ہوتی گئیں اور ایسا اتفاق ہونے لگا کہ جانبین کے یہاں سے مغلوب شہزادے ایک دوسرے کی حمایت میں آکر پناہ لینے لگے۔ کچھ تو ان بے خانانوں کے ابھارنے سے اور کچھ تو طرفین کے غرور و گھمنڈ سے دونوں تاجداروں میں چھیڑ چھاڑ ہونے لگی اور آخر جنگ کی نوبت پہنچ گئی۔ اس وقت تو دونوں غضبناک ہو رہے تھے ان کو کچھ نہ سوچھا مگر ان کی کوتاہ اندیشی نے اسلام کو جو صدمہ پہنچایا تاریخ عالم آج تک اس پر رو رہی ہے یہ ایک وہ وقت تھا جب خدا کی ادھی دنیا اور چار کے تین حصے مخلوق دو مسلمان کشورستانوں میں تقسیم ہو گئی تھی۔ ان کی ہدایت سے پہاڑ کانپتے تھے اور زمین بھڑکتی تھی۔ کاش یہ دونوں طاقتیں متحد ہو کر دنیا کے ان حصوں پر جو اب تک آزاد تھے حملہ آور ہوتیں تو پھر اسلامی سلطنت کی شان کے آگے رومۃ الکبیرہ کی عظمت ایک ذرہ نظر آتی۔ یہ ایک آفتاب ہوتی اور وہ ایک تارا۔ اس کی وسعت آسمان کی سی ہوتی اور اس کی ایک سحاب پارہ جیسی۔

پچاس سال اور پیشتر قسطنطین اعظم کا شہر مسلمانوں کے زیرِ تحکیم چکا ہوتا اور شاید آج مسکوی قوم بحرِ اسود کے ساحل تک نہ پہنچی ہوئی ہوتی نہ جزیرہ نمائے عرب میں ایک اجنبی پھر رہا ہوتا۔ نہ وادی نیل میں عیسائی طاقتیں باری باری حکومتیں کرتیں مگر خدا کی مرضی ایسی نہ تھی۔ مشیتِ ایزدی نے کچھ اور مقرر کر رکھا تھا۔ کیونکہ اس وقت آفتابِ رسالت کو دنیائے اسلام کے سر پر سے ہٹ جانے کو صدیاں گزر چکی تھیں اور فاتحینِ اسلام بجائے اس کے کہ خلفائے راشدین کی طرح اپنے کو اسلام کے مشنری سمجھتے سب کے سب جاہ و جلال کے نشے میں محمور تھے جس میں شخصیت کا عنصر سب سے زیادہ پایا جاتا تھا۔

آخر انگلورے کے میدان میں ۱۲۷۱ء کی ۳۸ جولائی کو ان دو شہنشاہوں کا آپس میں مقابلہ ہوا۔ تیمور کی فوج سلطان کی فوج سے دگنی تھی اپنے ساتھ وہ آٹھ لاکھ سپاہ لیکر میدانِ جنگ میں آیا تھا جس میں ایشیا کے مختلف جنگجو فرقے اور خونخوار قومیں موجود تھیں۔ ایک نہایت خونریز جنگ ہوئی جس میں امیر تیمور کو پوری فتح ملی۔ اور بایزید مغلوب ہو کر گرفتار ہوا۔ مگر بد نصیب سلطان اس ذلت و خواری کو زیادہ دنوں

سہ نہ سکا۔ اندوہ و غم کے مار اس کا دل ٹوٹ گیا اور اس نے بہت
 جلد اس سہرا سے فانی سے کوچ کیا۔ مگر ایک ایسی نیم جان سلطنت
 چھوڑ گیا جس کا نہ کوئی والی تھا نہ جس کی دوبارہ زندگی کا کچھ گمان



ساتواں باب

سلطان محمد اول

تیمور سارے ملک کو تاخت و تاراج کر کے اور کل انتظام کو درہم برہم کر کے چل دیا اور صلیب ہلال پر سنسنے لگی۔ عیسائیوں کو خدانے اس وقت بالکل اندھا کر دیا تھا ورنہ اگر وہ چاہتے تو آسانی سے اپنے پرانے دشمنوں کی قوت کا ہیشے کے لئے خاتمہ کر دیتے۔ مگر اس غالب اور حکمت والے کے راز کو کوئی کیا سمجھے۔ یہ کس کو امید تھی کہ پروردگار عالم کے ایک اشارے پر دولہ ترکہ کے مردہ جسم میں نئی روح پھونکی جائیگی اور ہلال ایک زمانے تک پھر جھکے گا اور پہلے سے زیادہ آب و تاب سے جھکیگا۔

ساتاڑی فاتح کی مراجعت کے بعد بایزید کے بیٹوں کو خانہ جنگی کی

سوچھی شہزادہ محمد نے ایشیا میں اپنا سکہ بجالایا۔ شہزادہ سلیمان نے
 اڈریانوپل میں اپنی تاجداری کا اعلان کر دیا۔ شہزادہ علی نے بروصہ اور
 ایشیائی صوبجات پر قابض ہو بیٹھا۔ اور شہزادہ موسیٰ اپنے باپ کو برو
 میں دفن کرنے کے بعد اپنا حصہ لینے کے لئے میدان میں آ موجود ہوا۔ مگر
 اکثر تاریخی واقعات کے برخلاف اس خانہ جنگی سے عثمانی حکومت کو
 تزلزل کے بجائے ترقی ہوئی کیونکہ اگر وراثت کے حق کا خیال کیا جاتا تو
 محمد کو جو سلطان کا سب سے چھوٹا بیٹا تھا تاج شاہی پہنچ نہ سکتا تھا اور
 بایزید کی نیم جان سلطنت کے بکھرے ہوئے شیرازوں کو ایک نظام کے
 موافق ترتیب دینے کے لئے شہزادہ عالی تبار محمد سے بڑھکر اس کا کوئی
 بھائی قابل نہ تھا۔ واقعات بھی کچھ ایسے ہوتے گئے کہ اس کو اپنے کل بھائیوں
 سے جنگ وجدال کرنے کا اتفاق ہوا۔ چنانچہ شہزادہ سلیمان کو اس کی
 بیرحمی اور ظلم کے سبب سے اس کی فوج نے مار ڈالا۔ شہزادہ موسیٰ
 نے اس کی حکومت کو اپنے ہاتھ میں لے لیا اور سرسریوں کے ملک پر تاخت
 کی پھر اسکو غارت کر کے قسطنطنیہ کا محاصرہ کیا۔ شہنشاہ نے شہزادہ محمد کو اپنی
 تائید کو بلا یا محمد نے پہلے پہل کئی شکستیں کھائیں مگر آخر اپنے باپ کے قدیم دوست

استنٹین شاہ سرتیا کی مدد سے بھائی کی فوج کو مغلوب کیا اور موئے
 بھاگتا ہوا راستے میں مارا گیا۔ علیے جس نے بروصہ پر قبضہ کر لیا تھا وہ
 بھی کہیں غائب ہو گیا تھا۔ اس لئے آخر شہزادہ محمد ہی کل سلطنت کا تنہا
 مالک ہو گیا۔

سلطان محمد کو خانہ جنگی کی آگ کو فرو کرنے کے بعد سلطنت کے نظم
 و نسق کے لئے صرف آٹھ ہی سال ملے تھے مگر اس قلیل مدت کے اندر اس نے
 سلطنت میں ایک نئی روح پھونک دی۔ باپ کی مملکت جو تباہ ہو چکی
 تھی اس کے سنبھالنے میں اس نے حیرت انگیز قابلیت دکھائی
 اور مرتے وقت اس کو اس قدر مستحکم چھوڑا کہ گویا جنگ انگور یہ کام ملک
 واقعہ ہوا ہی نہ تھا۔ چونکہ اس عالی دماغ مدبر سلطان نے یہ خوب سمجھ لیا تھا
 کہ اس وقت سلطنت ترکی کا مدار حیات اسی مصلحت پر ہے کہ جہاں تک
 ممکن ہو جنگ سے پرہیز کیا جائے۔ اس لئے آغاز ہی سے اس نے صلح
 و آشتی کی روش اختیار کر لی تھی اور آنکھ بند کئے ہوئے انتظام حکومت
 میں سرگرم رہا۔ شروع شروع میں اس نے گوچند بار عیسائیوں سے شکستیں
 کھائیں اور بحری لڑائی میں بھی ایک دفعہ وینس والوں سے مغلوب ہوئے۔

ہوا پھر بھی اپنے فرض کو ترک نہ کیا۔ نہ انتقام کی اس کو پروا تھی اور نہ
 کشورستانی کی خواہش۔ اگر کوئی فکر اس کے دامنگیر تھی تو بس یہی تھی
 کہ باپ کی پرانی حسرت کو از سر نو قائم کرے اور ہلال پھر ہو اس آرز
 بان سے فرائے بھرے کہ صلیب جو اب اس پر سہنس رہی ہے دیکھ کر نگاہیں
 نیچی کرے۔ شہنشاہ قسطنطنیہ سے تو اس نے صلح کر ہی لی تھی اور دیگر عیسائی
 دولتوں سے بھی اس قدر موافقت پیدا کی کہ سربیا۔ والاشیا۔ اور البانیا
 کے تاجداروں نے اس کے ہاں اپنی دوستی کے اظہار میں سفر ا بھیجے۔
 ایشیا میں البتہ اس کو تجبوراً جنگ کرنی پڑی کیونکہ شہزادہ کرمان نے
 جس کو تیمور اس کے آبائی تخت پر بٹھا گیا تھا سزا مٹھایا اور ترکی حکومت
 پر چڑھائی کر دی۔ سلطان نے اس کو جا کر بہت جلد شکست دی اور
 اگرچہ اس وقت حکومت کرمان کو وہ بہت آسانی سے اپنی سلطنت
 میں شامل کر لے سکتا تھا مگر اس نے مصلحت اسی میں سمجھی کہ فی الحال
 مخلوب شہزادے کی اطاعت ہی پر قناعت کی جائے اور اس کی مملکت
 چھوڑ دی جائے۔

۷۲۱ء میں سلطان محمد نے وفات پائی اور ہر و صہ میں سب سے مسجد

کے قریب جو اس نے خود بنوائی تھی دفن ہوا۔ اس کے کارنامے اگلے
 سلاطین سے کچھ نرالے ہیں کیونکہ پروردگار عالم نے اس کو ایک نرالے
 فرض کی ذمہ داریاں سونپی تھیں۔ صلح شکاری اس کی فرمانروائی کی سب
 سے بڑی خصوصیت تھی اور علاوہ چند واقعات کے جو اس کے ذاتی
 اغراض سے منسوب تھے اس کا زمانہ حکومت زیادہ تر امن و امان ہی
 سے گذرا۔ ایک جابرانہ کارروائی تو اس کی یہ تھی کہ اپنے بھائی قاسم
 کی آنکھیں نکلوا ڈالیں جو اس کے بھائیوں میں سے ایک ہی پڑ راجھا
 اور دوسری یہ کہ اپنے ایک مرحوم بھائی شہزادہ سلیمان کے بیٹے کو قتل
 کروا دیا۔ یہ دو سیاہ حرکتیں سیاسی پہلو سے خواہ کچھ ہی حقیقت کیوں
 نہ رکھتے ہوں اس کی سیرت عمل میں داغ لگائے بغیر نہیں رہ سکتیں۔ باوجود
 ان دو پکارخطاؤں کے سلاطین ترکی میں سلطان عثمان بانی حکومت
 کے بعد ہی اگر کسی کا پایہ ہے تو اسی عالی دماغ عثمان ثانی سلطان محمد کا
 ہے۔ سرزمین یورپ میں ترکی دارالحکومت سب کے پہلے اسی نے
 قرار دیا۔

آٹھواں باب

سلطان مراد ثانی

شہزادہ مراد اپنے باپ کے مرنے کے بعد سلطان مراد خاں ثانی کے لقب سے کل اٹھارہ سال کی عمر میں سریر آراتے سلطنت ہوا۔ شاہنشاہ قسطنطنیہ نے اس نا تجربہ کار سلطان کی تخت نشینی کی خبر بڑی سب پر داتی سے سنی اور اس کو پریشان کرنے کے لئے سلطان بایزید کے ایک مصنوعی بیٹے مصطفیٰ کو جو اس کے میاں نظر بند تھا رہا کر دیا۔ قیصر مائویل نے بڑی سخت غلطی کی کہ یلدرم کے پوتے کی طاقت کا اندازہ اس کی عمر سے کیا کیونکہ اسی ہیرہ سالہ نو عمر سلطان نے فوراً اپنے مصنوعی چچا کا مقابلہ کر کے اس کو گرفتار کر لیا اور اسے پھانسی دلو کر خود شہنشاہ

کی گوشمالی کو کوچ کیا اور قسطنطنینہ کا محاصرہ کر لیا۔ اس کی کامیابیوں سے یہ امید ہو رہی تھی کہ غنقریب روم کی مشرقی حکومت کا پایہ تخت مسلمانوں کے زیرِ نگیں آنے والا ہے۔ مگر ان ہی ایام میں ایشیائے کوچک سے خبر آئی کہ سلطان کے بھائی نے بغاوت کی ہے۔ اسلئے مجبوراً سلطان کو محاصرہ اٹھا کر ایشیا کی طرف رخ کرنا پڑا۔ واماں جا کر اس نے اپنے بھائی کو شکست دی اور پھر یورپ واپس آیا۔ قیصر قسطنطنینہ کی اب آنکھیں کھل گئی تھیں اور چونکہ اس نے ایک خراج کیشر دینے کی شرط پر سلطان سے صلح کر لی سلطان آردو بارہ قسطنطنینہ کا محاصرہ کرنے سے باز رہا۔ اوریوں مشرقی یورپ کی سرزمین کچھ عرصے تک از مگاہ بننے کی عقوبت سے محفوظ رہی۔

بد قسمتی سے اس چند روزہ امن و امان کا بہت جلد خاتمہ ہو گیا کیونکہ ترکوں کا قدیم دوست شاہ اسٹیفن مر گیا اور سربیا کا تاج اب ایک ایسے فرمانروا کے سر پہ آیا جو ترکوں کو اچھی نظروں سے نہیں دیکھتا تھا۔ محاصرہ قسطنطنینہ کے وقت جب اس نے مراد کی سپہ سالاری دیکھی تو اس پر یہ دہشت غالب ہوئی کہ کہیں یہ نوجوان سلطان آئندہ

یلدرم کی نظیر نہ ثابت ہو کیونکہ اس کو اس کے جدا مجد کے سارے جنگی جوہر
 اس میں موجود نظر آئے۔ اس خوف سے وہ اپنے تخت کی سلامتی کی فکر
 کرنے لگا اور فوراً شاہ ہنگیری سے اتحاد کر کے ترکوں سے لڑنے کو
 ایک عظیم الشان لشکر تیار کیا جس میں ہنگیری پولینڈ و لٹویا البانیا
 اور سربیا کے سرباز شریک تھے۔ اس جرار فوج کی سپہ سالاری عیسائیوں
 کے ایک نہایت جری جنگ آزما کے ہاتھ دی گئی جس کا نام جان ہینڈ
 اس وقت شہرہ آفاق تھا۔ مورخ اس کی اصلیت کی داستان یوں
 بتاتے ہیں کہ جسنمند شاہ ہنگیری کی ایک دہقان حینہ سے آشنائی
 ہو گئی تھی اور عیسائیوں کا یہ سروان کے عیش کا شمر تھا۔ اپنی ابتدائی
 زندگی میں وہ اپنے ملک کی حفاظت میں ترکوں سے لڑتا رہا مگر بعد کو
 جب اسے کئی بار ترکوں پر کامیابیاں حاصل ہوئیں تو پھر اس کا حوصلہ
 بڑھ گیا اور سلطان کے سرحد پر وقتاً فوقتاً حملے کرنے لگا۔ آخر شہر جب
 یورپ کے دیگر اطراف میں بھی جنگ کر کے اس نے عیسائی دنیا کو
 اپنی اعلیٰ سپہگری کے ثبوت دیدیے تو سب نے اس کے جوہر تسلیم
 کر لئے اور اکثر اس کو فوجوں کی سپہ سالاری ملنے لگی۔ چنانچہ اس وقت

بھی جب کہ ایک محاربہ عظیم درپیش تھا عیسائیوں نے متفق ہو کر یسے دی کہ ہنڈی کے سوا دوسرا کوئی اس قابل نہیں جس کی سرکردگی میں متحہ فوجیں ترکوں سے مقابلہ کرنے کے لئے آگے بڑھیں۔ مگر جب ہم اس بہادر سپہ سالار کے اخلاق اور فطرت پر نظر کرتے ہیں تو اس کی ساری وقعت خاک میں مل جاتی ہے کیونکہ متانت دور اندیشی اور عالی دماغی کے بجائے اس کی طبیعت میں آوارہ مزاجی بے پروائی اور ذرات تھی۔ بیرحمی اور دغا بازی اس میں کوٹ کوٹ کے بھری تھی اور شقی القلب اس قدر تھا کہ جب کوئی جشن مناتا تھا تو پہلے قیدیوں کے سر اڑانے کا حکم دیتا تاکہ ان کے نالہ و فریاد سے حظ اٹھائے۔ یہ ہے قصہ جان ہنڈی کا جس کے سر ایک قوم نے ہیر و کا سہرا باندھا ہے۔

شاہان ہنگری و سربیا کے علاوہ پوپ روم کی طرف سے بھی عیسائیوں کا ایک مہایت مغز پادری کارڈینل جولین اس جنگ میں شریک ہونے کے لئے آیا تھا۔ یورپ کی یہ متفرق طاقتیں ایک نو عمر سلطان کی محفل کے لئے فراہم کی گئی تھیں جنہوں نے آخر حرکت کی اور نیا کے قریب پہنچ کر دریائے مراوا کے ساحل پر ترکوں سے مقابلہ کیا۔ ایک خونریز

جنگ ہوئی جس کا لازمی نتیجہ یہ ہوا کہ ترکوں نے نہایت ذلت کے ساتھ ہزیمت کھائی اور کوہ بلقان پر بھلگے۔ عیسائی ان کا تعاقب کرتے ہوئے اوپر چڑھے اور بلقان کی جنوب جا کر پھر ان کو شکست دی۔ اس کے بعد وہ اور آگے نہ بڑھے کیونکہ ہندی ایک فاتح کی عزت حاصل کرنے کے لئے بے صبر ہو رہا تھا اس لئے ضرورت سے پیشتر اپنے ملک کو واپس آگیا۔ سلطان مراد نے عیسائیوں سے صلح کر لی اور دونوں فریقوں نے قرآن شریف اور انجیل مقدس کی قسمیں کھا کر دس سال تک جنگ سے باز رہنے کے لئے ایک عہد نامہ کیا۔ جب سلطنت کی طرف سے اطمینان ہوا تو سلطان نے یہ ارادہ کیا کہ اب تخت سے کنارہ کشی کر دوں کیونکہ اسکے بڑے بیٹے کے انتقال نے اسکے دل کو دنیا سے متنفر کر دیا تھا۔ اس تلج شاہی شہزادہ محمد کے حوالہ کر کے اسے میگلنیا میں جا کر گوشہ نشینی اختیار کر لی۔ اور صرف درویشوں اور فقیروں کی صحبت میں رہنے لگا۔

جو نہیں عیسائیوں کو یہ خبر ملی کہ سلطان مراد تارک السلطنت ہو گیا ہے انہوں نے فوراً دغا بازی پر کمر باندھی اور خود پوپ کی ذات مقدس

نے اس دغا کو منظور فرمایا۔ ان بزرگ اور شہنشاہ قسطنطنیہ نے ملکر عیسائیوں کو یہ ترغیب دی کہ عہد نامے کو بالائے طاق رکھ دو۔ اور ان کے مشہور مفتی کارڈنیل جولین نے یہ فتویٰ دیا کہ کفار کے ساتھ ایسے وعدہ کچھ فرض نہیں ہے۔ پھر کیا تھا اونگتے کو ٹھیلنے کا بہانہ مل گیا۔ منصوبہ یہ باندھا گیا کہ غافل ترکوں پر عیسائی یکا یک ٹوٹ پڑیں اور ان کی حکومت کی بنیاد تک اکھاڑ بھینکیں کیونکہ انہوں نے یہ خیال کیا کہ اس وقت سلطنت ترکی کی باگ ایک محض طفلِ ناتجربہ کار کے ہاتھ میں ہے جس کے تخت کو ہلا دینا ہینڈی سے جنگ آزمائے لے ایک بائیں ہاتھ کا کھیل ہو گا۔ کہتے ہیں کہ ہینڈی نے پہلے اس کام میں پس و پیش کیا مگر جب اس کو انہوں نے یہ لالچ دیا کہ تجھے بلغاریا کا تاجدار بنا دیں گے تو وہ فوراً راضی ہو گیا۔ الغرض ابھی عہد نامے کو قائم ہوئے پورا ایک مہینہ بھی نہ ہونے پایا تھا کہ فریب سازی کا سارا منصوبہ تیار ہو گیا۔ مگر نامردوں نے اپنی بزدلانہ کارروائی شروع کرنے کے پہلے اس کا انتظار کیا کہ ترک از روئے عہد نامہ سرسبز کے قلعے خالی کر دیں۔ ایک عیسائی مورخ لکھتا ہے کہ مسلمانوں کے ساتھ

عیسائیوں نے صرف اسی ایک موقع پر دغانہ کی تھی بلکہ اندلس میں بھی انہوں نے ایماندار مسلمانوں کو اسی طرح دھوکہ دیا تھا۔ وہاں بھی ایک کارڈینل ہی نے اس ایلا کو یہ صلاح دی تھی کہ مسلمانوں کے ساتھ عمدہ سلوک کرنے میں کسی قسم کا خیال نہ کرو کیونکہ کافروں کے ساتھ ہر قسم کی بے ایمانی روا ہے۔ تاریخ عالم بھی اس کی شاہد ہے کہ دنیا کے بہتر حصوں میں مسلمانوں نے دوسری قوموں کا ہدف دغا بن کر بار بار زک اٹھائی ہے۔

ترکوں کا عیسائیوں کے ملک سے پیٹھ پھیرنا تھا کہ ہندی نے اپنی فوج لیکران کے پیچھے کوچ کیا۔ شاہ ہنگیری اور کارڈینل جولین اس جنگ میں بھی فوج کے شریک تھے۔ عیسائیوں نے ترکی سرحد پر پہنچتے ہی چند قلعے فتح کر لئے اور بہت سے ترکی سپاہیوں کو تہ تیغ کر کے اکثروں کو پہاڑ کے اوپر سے گرا کر مار ڈالا۔ اسی طرح وہ آگے بڑھتے گئے اور بحر اسود کے ساحل پر پہنچ کر جنوب کی طرف رخ کیا اور وارانسیں آ کر ترکی فوج سے ہتھیار رکھوا لئے۔ ابھی انہوں نے وارانسیں فتح کیا ہی تھا کہ ان کو یکایک بلائے ناگمانی کی طرح خود سلطان مراد کی آمد آمد کی خبر پہونچی۔ کیونکہ جب ترکی

امراتے دولت نے عیسائیوں کی دغا بازی اور سلطنت کی خطرناک حالت دیکھی تو وہ فوراً میگلینیا میں گوشہ نشین سلطان کے پاس دوڑ گئے اور التجا کی کہ حضور اس آرٹے وقت پر ہماری دستگیری فرمائیں۔ شہزادہ عالی تبار ابھی نہایت کم سن ہیں اور ہنیدہ می اور اس جبرائیل شکر کا مقابلہ کرنے میں جاں نثاروں اور خانہ زادوں کو خداوند عالم کی پشت پناہی کی سخت ضرورت ہے۔ یہ ان کی عین دورانہ لیشی تھی کہ سلطان مراد کو بلا لائے ورنہ یہ بہت اغلب تھا کہ اس خونریز جنگ میں ان کو نہایت برے دن دیکھنے پڑتے۔ سلطنت کی حالت نازک دیکھ کر سلطان کو آخر اپنے گوشے سے باہر نکلنا پڑا اور چالیس ہزار جنگ آزمادوں کو لیسکر دشمن کے مقابلے کو کوچ کیا۔ باسفورس کو عبور کرنے کے لئے اسے جلینیوا کے جہاز والوں کو فی سپاہی ایک ایک ڈکٹ دینا پڑا۔ اسی طرح صنعوتیں اٹھا کر اور دولت لٹا کر جھپٹتا ہوا دشمن کے سر پر جا پہنچا اور میدان جنگ میں اتر کر ان کی پیش قدمی روک دی۔

آخر ۱۶۸۷ء کی دسویں نومبر کو دونوں فوجوں کا مقابلہ ہوا عیسائی

فوج کے میسرہ میں و لاشی سوار تھے۔ میمنہ میں ہنگیری کی چپہ : فوج اور
 فرانسیسی جنگجو۔ قلب میں شاہ ہنگیری مع امرائے دولت و محافظان
 شاہی اور عقب میں پولینڈ کے سوار۔ ترکی فوج کی پہلی دو صفیں سوار اور
 بے قاعدہ پیادوں کی تھیں۔ بیگہریگ رومیلیا میمنہ کے کمان پر تھا اور
 میسرہ بیگہریگ اناطولیہ کے زیر ماتحت تھا۔ ان کے پیچھے سلطان مراد
 خود اپنے جاں نثاریوں اور محافظوں کو لیکر قلب میں تھا۔ جنگ کے
 پہلے سلطان نے یہ حکم دیا کہ عہد نامے کی ایک نقل نیزہ میں باندھ کر
 بلند کر دی جائے تاکہ کل عالم کو عیسائیوں کی دغا بازی اور نامردی کا حال
 معلوم ہو اور خداوند برحق صدق کو غالب کر کے کذب کو بری طرح سے
 پامال کرے۔ جس وقت جنگ شروع ہوئی ہوا کا ایک زبردست جھونکا
 آیا اور شاہ ہنگیری کے علم کے سوا کل عیسائی پھیریوں کو زمین پر گرادیا۔
 مگر اس برے شگون کے ساتھ بھی عیسائیوں کا آغاز اچھا ہوا۔ اور معلوم
 ہوتا تھا کہ ترکوں کو بڑی بھاری شکست ملیگی کیونکہ ہندی میمنہ کو لیکر
 ترکوں پر ٹوٹ پڑا اور ایسا پر جوش حملہ کیا کہ ترکوں کی صفیں دہم دہم ہو گئیں
 اور ان کے قدم اکھڑنے لگے۔ میسرہ کے عیسائیوں کو بھی غلبہ ہوا اور شاہ

ہینگری بھی قلب کو لیکر آگے بڑھا۔ جنگ کا یہ رنگ دیکھ کر سلطان نے
ہمت باری اور میدان جنگ سے نکل جانے کے لئے گھوڑے کو ایڑ لگایا چاہتا
تھا کہ میسرہ کے بیگاریگ نے سلطان کی فراری کے مطلب کو ناظر شاہی
گھوڑے کی باگ پکڑ لی۔ اور عرض کی کہ برائے خدا حضور ہیں جنگ کرنے
دیں۔ جان نثار یوں کے سپہ سالار نے بیگاریگ کی یہ گستاخی دیکھ کر جو
اس کی عین وفاداری تھی اس کے ٹکڑے کر دینے کو تلووار اٹھائی۔ مگر حسن
اتفاق سے دشمن کی طرف کے کسی سپاہی نے اسی وقت آغا کا کام تمام
کر دیا۔ اب تو سلطان کو غیرت آئی اور جوش حمیت میں آکر اپنے جان نثاروں
کو قدم جمائے رہنے کے لئے لکارا۔ پھر میدان کارزار گرم ہوا اور ترکوں
نے کچ چاکر دشمن پر حملہ کیا۔ اس عالم رستخیز میں شاہ ہینگری گھوڑے کے مرجانے
سے پیادہ پاموگیا اور اپنے آپ کو بے بسی کی حالت میں دیکھ کر ترکوں کے
حوالہ کرنا چاہتا تھا مگر چونکہ ترک عیسائیوں کی دغا بازی کی وجہ سے نہایت
غضبناک ہو رہے تھے اور یہ قسم کھائی تھی کہ اس جنگ میں کسی دشمن
کی جان بخشی نہ کریں گے انہوں نے فوراً شاہ کا سر قلم کر دیا اور سر کو خود
سمیت نیزے پر چڑھا کر دشمن کے دکھانے کو بلند کر دیا ان کی اس ٹانگی

جنگ کی کایا پلٹ دی کیونکہ ہنگیری کے سرداروں نے جب اپنے مقتول شاہ کا سر دیکھا تو ان کے اوسان خطا ہو گئے اور وہ بے تحاشا میدان جنگ سے بھاگے۔ ہندیہ نے شاہ کے سر کو چھین لینے کے لئے ترکوں پر حملوں پر حملے کئے۔ مگر اس کی کچھ پیش نہ گئی۔ آخر یکا یک جنگ کا رنگ بدلا ہوا دیکھ کر وہ مایوس ہو گیا اور بھاگ کھڑا ہوا۔ دوسرے دن صبح کو ترکوں نے ہنگیری محافظوں کے دستے پر حملہ کیا اور ایک ایک کو تلوار پر رکھ لیا۔ عیسائیوں میں اب دم نہ تھا اس لئے جنگ کا بہت جلد فیصلہ ہو گیا اور سلطان ذیشان مراد یا مراد نے وارنا کے میدان میں ایک عظیم الشان اور جلیل القدر فتح حاصل کی جس سے سلطنت ترکی کی جان بچ گئی۔ عیسائیوں کے بہت سے سردار اس مہلک جنگ میں کام آئے اور کارڈینل جو لین بھی مقتول ہوا جو میسنہ کی سالاری کر رہا تھا اور اس جنگ کا بانی تھا۔

ترکوں نے اب سربیا اور بوسنیا پر قبضہ کر لیا اور سلطان مراد پھر گوشہ نشین ہو گیا۔ مگر پھر اس کو جان نثاریوں کی بغاوت کی وجہ سے حکومت کی باگ ماتحت میں لینی پڑی۔ اس کو دنیا سے نفرت ہو گئی تھی

مگر خدا کو یہ منظور نہ تھا کہ تیری بار اسے گوشہ نشینی کا موقع ملے۔ شہزادہ
محمد نہایت کم سن تھا اور سلطنت اس کی متقاضی تھی کہ جب تک شہزادہ
قابلیت کے سن کو نہ پہنچے مراد عالیجاہ اورنگ زیب حکومت رہے۔ چھ
سال تک مراد کو شہنشاہی کا بوجھ اپنے سر لیٹنا پڑا۔ اس عرصے میں پھر ایک دفعہ
کساو کی دوسری جنگ میں جان ہنڈی سے اس کا مقابلہ ہو جس میں
ہنڈی کو بڑی ذلت کی شکست ملی اور جنگوں کی راہ سے بھاگ کر اس نے
اپنی جان بچائی۔

تیس برس چھ مہینے کی حکومت کے بعد انچاس سال کی عمر میں سلطان
مراد نے دنیا سے رحلت کی۔ وہ ایک نہایت جری اور رحمدل سلطان
تھا اور فتح و ظفر کے کروفر پر ہمیشہ امن و امان کی عافیت کو ترجیح دیتا تھا
یہی باعث تھا کہ پروردگار عالم نے یورپ کی مجموعی قوت پر اس کو غالب
رکھا۔ جب کوئی نیا ملک فتح کرتا تو اس کی سب سے پہلی کوشش یہ
ہوتی تھی کہ رعایا کے آرام کا انتظام کرے اس غرض سے وہاں فوراً مدارس
شفا خانے۔ مسافر خانے اور مساجد بنانے شروع کرتا۔ ہر سال مکہ معظمہ
سے مسید زادوں کی خدمت میں ہزار اشرفیاں اور علما کی خدمت میں

ڈھائی ہزار اسٹہ فیاں بطور نذر بھیجا کرتا تھا۔ یاد الہی کے مقابلے میں سخت
 وتلج کو اس قدر سچ سمجھتا تھا کہ عین شباب میں دو دو دفعہ حکومت شاہی
 کو ترک کر کے عزت نشینی اختیار کر لی۔ مگر رب العالمین نے کچھ ایسا فیصلہ
 کیا تھا کہ بندگانِ خدا کی محافظت ہی میں اس کی زندگی کا زیادہ حصہ گزرا
 اور ان ہی کی نگرانی میں اس نے جان دی۔

تیسرا حصہ

نواں باب

سلطان محمد فاتح

خدیو عالی وقار خسرو نامدار سلطان ذیشان محمد بن مراد ۴۲۹ھ میں
 رونق افروز عالم ہوا۔ قدرت نے اس کی طبیعت میں وہ جدت اور حوصلہ
 بخشا تھا جس کی معجزہ نمائی ایک قلیل عرصے کے بعد ساری دنیا کے
 تاجداروں اور فرمانرواؤں نے دیکھی۔ یہ اسی کا زہرہ تھا کہ چوبیس
 برس کی عمر میں اسلام کے علم کو لیکر شیر کی طرح ڈھاریں مارتا ہوا صلیب
 کے سینے پر جا کر گاڑ دیا۔ ایام طفلی سے اپنے باپ کے ساتھ ہمیشہ جنگ
 و جدال میں شریک رہنے کے باعث میدان کارزار اس کی بازیگاہ بن گیا۔

اور صفوں کو ترتیب دینے کی حکمت اور حملہ آوری اور کشورستانی کے
 کے نظام میں اس کو گمال حاصل ہو گیا تھا۔ اس کے علمی جوہر اس کے
 سپاہیانہ اوصاف سے کم نہ تھے۔ چنانچہ علاوہ ترکی کے جو اس کی مادری
 زبان تھی وہ پانچ علمی زبانوں یعنی عربی، فارسی، عبرانی، یونانی اور لاطینی
 سے بہرہ ور تھا۔ اس نئے علم کی بڑی قدر کیا کرتا اور اہل علم کی صحبت سے
 نہایت ذوق رکھتا۔ خود شاعر تھا اور دوسرے ملکوں کے نامی گرامی شعرا
 اس کے وظیفہ خواہ تھے جن میں بلبل ہندوستان امیر خسرو دہلوی اور نازر
 کے مشہور و معروف شاعر ملا نور الدین جاشی بھی تھے۔ یونانی حکومت
 کی تسخیر پر تاریخ عالم نے فوراً اس کا نام فاتحین جلیل القدر کی فہرست
 میں درج کر لیا اور اس کی عظمت کا پلہ کچھ ایسا گراں ہو گیا کہ مجزنپولین
 اعظم کے کل فاتحین متاخرین کے کارنامے اس کی سطوت اور حرمت کی
 راستان کے آگے پانی بھرتے ہیں۔

جب شہزادے نے بیسویں سال میں قدم رکھا تو سلطان مراد نے
 اس کی شادی ایک ترکمان امیر کی بیٹی سے کر دی۔ ابھی شادی کو چار
 مہینے نہوئے پائے تھے کہ سلطان نے قضا کی دیوان نے فوراً شہزادہ کو

مینگنیسیا میں جہاں وہ اپنی بیگم کو لیکر مسکن پذیر تھا اس واقعہ کی خبر بھی اور یہ بھی اطلاع دی کہ جان نثار یوں کی بغاوت کا نہایت احتمال ہے۔ نوجوان شہزادہ یہ خبر پا کر ایک دستہ محافظوں کا لیکر بجلی کی طرح جھپٹتا ہوا یورپ میں آہونچا۔ اس کے پہونچتے ہی وزرا اور اراکین دولت نے اگر تیسری بار اس کی تخت بوسی کی اور ایشیا اور یورپ کے کل سفر اس کو مبارکباد دینے اور اس کی اعانت اور رفاقت کی استدعا کے لئے حاضر ہوئے۔ تخت نشینی کے عرصہ قلیل کے اندر اس نے اپنے ایشیائی صوبجات کا معائنہ کیا اور سرکش کرمانیوں کو نہایت سخت سزا دیکر ان کی اطاعت پر امان بخشی۔ کیونکہ سب سے پہلے اس کی یہ خواہش تھی کہ ایشیا کی طرف سے اسکو اطمینان ملی حاصل ہو جائے تاکہ اپنے عظیم الشان منصوبہ یعنی فتح قسطنطنیہ کی تکمیل میں اس کو اپنے گھ کی طرف سے کسی قسم کا کھٹکانہ لگا رہے۔

گوچین ہی سے بہ نوجوان سلطان اپنے دل میں یہ بٹھانے ہوئے تھا کہ علٰی حکومت ہاتھ میں لیتے ہی قسطنطنیہ اعظم کے شہر کو میں اپنی سپاہ کے گھوڑوں کی ٹاپوں سے پامال کر دوں گا اور اسی طرح اس ذلت و شکست کا انتقام لوں گا جو عیسائیوں کی دغا بازی اور ان کی ہزدلانہ اتحاد سے مسلمانوں کو

اکثر نصیب ہوئی ہے مگر قیصر قسطنطنیہ کی طرف سے بھی کچھ ایسی چھڑ چھار طعون لگی تھی کہ اس نے اس کی سلطنت کے لمبا میٹ کر دینے کا عزم بالجزم کر لیا اس کے تخت پر بیٹھتے ہی قیصر نے اپنے سفیر سے سلطان کو یہ دھمکی دلوائی کہ اگر سلطان اپنے بھائی ارخان کا جو اس کے یہاں نظر بند تھا معمولی وظیفہ جلد ادا نہ کر دے گا تو وہ تجبوس شہزادے کو فوراً آزاد کر دے گا۔ سلطان یہ دھمکی سن کر نہایت طیش میں آیا مگر اس وقت خاموشی اختیار کر کے اپنے انتقام کے لئے موقع کا منتظر رہا۔ اور از روئے مصلحت اسٹرائین کے سال پر اپنے ملک کا ایک قیمتی حصہ یونانی حکام کے زیر انتظام اس غرض سے سپرد کر دیا کہ اس کے خراج سے ارخان کا معمولی وظیفہ قیصر کے یہاں بھیجا جایا کرے۔ مگر چونکہ قیصر کے سر پر قضا کھیل رہی تھی اس سے بھی اسکی تسخیر نہ ہوئی اور اپنے سفیر کو یہ ہدایت کر دی کہ سلطان سے کہو کہ وظیفہ کی رقم میں اضافہ کر دے۔ یونانی شہنشاہ نے جو ان سلطان کو اسکی صغیرنی کی وجہ سے نہایت حقیر سمجھتا تھا مگر یہ اس کی قابل افسوس حماقت تھی۔ کیونکہ قیصر مانوئل نے بھی سلطان کے باپ مراد ثانی کے ساتھ کچھ ایسی قسم کی حرکت کی تھی جس کا نتیجہ شہنشاہ کے حق میں نہایت برآ ثابت

ہوا تھا۔ اُس واقعہ سے سلطان محمد ثانی کے ہم عصر کو سبق لینا تھا۔ اسنے
 ایسی حرکت نہ کی ہوتی جس نے ایک سوتے ہوئے شیر کو جگا دیا اور اسکی
 حکومت کی زمین کو تھرا دیا۔ جب سلطان کے وزیر خلیل پاشا نے قیصر کے
 اس مزید مطالبے کو سنا تو وہ عیسائیوں کی بیوقوفی پر افسوس کرنے لگا اور
 سفیر سے یوں کہا۔ ”اے احمق اور کمبخت رومیو! ہمیں تو تمہاری سلامتی
 کی تدبیریں معلوم ہیں مگر تم ہی اپنے خطرے سے ناواقف ہو۔ رحمدل مراد
 اب نہیں رہا اس وقت اس کے اورنگ شاہی پر ایک ایسا انجوان فلاح
 جلوہ افروز ہے جس کو کسی قسم کے قوانین یا کسی طرح کی رکاوٹیں اس کے
 ارادوں سے باز نہیں رکھ سکتیں۔ اگر اس کے قبضے سے بچنے کے لئے تو خدا کی رحمت
 کا شکر بجا لاؤ جس کی وجہ سے تمہیں اپنے اعمال کی سزا ملنے میں دیر ہو رہی
 ہے۔ تم ہمیں کس لئے درپردہ فضول دھکیاں دیتے ہو؟ فرار شدہ ارفاز
 کو رہا کر دو اسے رومانیہ کا سلطان بنا دو۔ ڈینیوب کے اس پار سے
 ہنگریوں کو بلالو اور ہم سے لڑنے کے لئے مغرب کے متفرق اقوام کو مسلح
 کر لو اور بس یقین جان لو کہ تم نے اپنی زود آئندہ تباہی کے پورے
 پورے سامان کر لئے۔“

اس عرصے میں نوجوان سلطان اپنی کارروائی کے لئے تیار ہو گیا تھا۔
قیصر کی پے درپے شرارتیں دیکھ کر اس کے غصے کی آگ بھڑک اٹھی اور
اسنے یہ حکم دیا کہ ارخان کا وظیفہ فوراً موقوف کر دیا جائے اور اسٹرائین
کے ساحل سے یونانی حکام نکال دیئے جائیں :-

اب تو قیصر اپنے خواب سے چونکا اور سمجھ گیا کہ پانی سر پر سے گزر چکا
بے غصہ قیصر سلطان کی جزائر فوج ہماری طرف کوچ کرتی ہوگی۔ ابھی
یہی خوف اس کا وبال جان ہو گیا تھا کہ سلطان کی ایک اور حرکت سے
اس کا رٹا سہا ہوش جاتا رہا یعنی موجودہ سلطان کے جد امجد محمد خاں
اول نے باسفورس کے ایشیائی ساحل پر ایک قلعہ تیار کیا تھا جس کا نام
اس نے انادول حصار رکھا تھا اب اس نئے سلطان نے اسی کے مقابل
یورپی ساحل پر ایک اور بھی مستحکم اور عظیم الشان قلعہ تیار کرنے لگا
جس کا نام وہ رومیلی حصار رکھنے والا تھا۔ قیصر نہایت گھبرایا اور اس
سفر سلطان سے کہنے لگے کہ عالی جاہ آپ یہ کیا کرنے والے ہیں آپ کے
جد بزرگوار نے باسفورس کے ایشیائی ساحل پر جو ان کی اپنی حکومت
تھی قلعہ تیار کرنے کے لئے شہنشاہ مانوئل سے اجازت لی تھی اب آپ جو

اپنی مرضی سے یورپی ساحل پر اس قدر مستحکم قلعہ بنانے والے ہیں اس
 توکل لاطینی جو بحر اسود میں تجارت کرتے ہیں خطرے میں پڑ جائینگے۔ نوجوان
 سلطان اس گستاخی پر نہایت غضب میں آیا اور کہنے لگا۔ ”میں قیصر
 کے دارالحکومت کے خلاف کوئی جنگی کارروائی نہیں کر رہا ہوں قسطنطنیہ
 کی سلطنت اس کی دیواروں ہی تک محدود ہے۔ کیا تم یہ بھول گئے ہو
 کہ تم نے ہنگیریوں سے اتحاد کر کے میرے والد مرحوم کو کتنی زحمت دی
 تھی۔ انہوں نے ہمارے ملک پر خشکی کی طرف سے حملہ کیا تھا اور فرانسینی
 جہازوں نے ہلسینٹ پر قبضہ کر لیا تھا۔ میرے باپ مراد کو اپنی تلوار کے
 زور سے باسفورس سے راہ لگانے پڑی اور آخر تمہاری دشمنی کے برابر
 تمہاری طاقت نہ نکلی۔ میں اس وقت اڈریا نپل میں ایک بچہ تھا مسلمان
 دہشت زدہ ہو گئے تھے اور کچھ دنوں تک تم نے ہمیں ذلیل کر رکھا تھا۔
 مگر جب وائرنا کے میدان جنگ میں میرے باپ کو تم پر پوری فتح
 ملی تو اس نے مغربی ساحل پر ایک قلعہ تیار کرنے کی قسم کھالی تھی۔ اس
 قسم کو پورا کرنا میرا فرض ہے۔ کیا تمہیں کوئی حق ہے یا اس کی مجال کہ
 میری ہی زمین میں میرے امور میں دخل دو کیونکہ یہ ساری زمین جہاننگ

باسفورس کا ساحل ہے میری ہے یعنی ایشیا کی طرف جتنی دور تک ترکوں کی آبادی ہے اور یورپ کی جانب جس قدر زمین رومیوں سے خالی ہے۔ جاؤ اور اپنے شہنشاہ کو اس کی اطلاع کر دو کہ موجودہ سلطان اپنے اجداد پیشین سے بہت مختلف ہے۔ ان کی خواہشوں سے اسکے عزائم بڑھے ہوئے ہیں اور جتنے مہمات کا وہ محض قصد کرتے تھے ان سے زیادہ یہ کر گزرتا ہے اب تو سلامت واپس جاؤ مگر دوسرا جو کوئی اس قسم کا پیغام لیکر آئے وہ پہلے ہی سے یہ جان کر آئے کہ اس کی زندگی کھال کھینچ لی جائیگی۔

یہ عتاب و خطاب سنکر قیصر قسطنطین سیزدہم نے ارادہ کر لیا کہ تلوار میدان سے نکالوں اور ترکوں کو آگے بڑھنے اور باسفورس کے ساحل پر مسلط ہونے سے روکوں۔ مگر اس کے وزرا اور احرار کو اس کی جرات نہ ہوتی تھی کہ ترک جیسے مہیب جنگجوؤں سے برسرِ پیکار ہوں اس لئے انہوں نے قیصر کو خاموش رہنے کی صلاح دی اور کہا کہ حضور اپنی قسمت پر تکیہ کئے بیٹھے رہیں۔ یہ بات تو محال معلوم ہوتی ہے کہ اتنے پرآباد شہر کے مصافحات میں محمد کا قلعہ زیادہ دنوں تک

قائم رہ سکیگا

ادھر ۲۵ھ کی ۲۶ مارچ کو سلطان کے قلعے کی تعمیر شروع ہو گئی جس کے لئے اناطولیہ کے معدن سے بیشمار بڑے بڑے پتھر لائے گئے ایک ہزار معمار روزانہ کام کرنے کے لئے مقرر ہوئے اور ہر ہر معمار کے ساتھ دو دو مزدور متعین تھے۔ چونکہ سلطان کے زیر معائنہ سارا کام ہوتا رہا اس لئے یہ مستحکم قلعہ بہت جلد بن بنا کر تیار ہو گیا۔ اس کی شکل مثلث تھی اور ہر زاویہ کے متصل ایک دراز اور مضبوط برج تھا جو سلطان کے تین وزیروں کے انتظام سے بنے تھے۔ ان برجوں میں سے ایک تو ایک پہاڑ کے نشیب پر واقع تھا اور دوسرے دو سمندر کے ساحل پر تھے۔ دیواروں کی ضخامت بائیس فٹ تھی اور برجوں کی تین تین فٹ اور پورے قلعے کی چاروں طرف فولادی دھس بندی تھی۔ قیصر نہایت دہشت سے اس قلعے کی تیاری کو دیکھتا رہا۔ اس نے سلطان کو اس کا رروائی سے باز رکھنے کی سینکڑوں تدبیریں کیں طرح طرح کے تحفے پیش کئے خوشامدی باتیں کہلا بھیجیں ماہرویاں پر سجال نذر کیں۔ مگر سب بے سود ہوئیں۔ قلعہ کابستنا تھا بن گیا۔

ان ہی ایام میں جبکہ ان دو تاجداروں کا تعلق نہایت نازک
 ہو رہا تھا ایک نیا واقعہ ہوا جو گویا "سمنڈ نازیہ" اک اور تازیانہ ہوا۔
 ایک ترکی امیر کے سپاہیوں نے کسی رات کو خدا معلوم کس اتفاق
 سے اپنے گھوڑے کھلے رکھ چھوڑے تھے جو عیسائیوں کے کھیت چر گئے
 عیسائی بجائے اس کے کہ سلطان کے پاس اس کی ناش کریں مسلمانوں
 سے لڑ بیٹھے۔ اور دونوں فریق کے بہت سے لوگ اس تیناںج میں کام
 آئے جب مسلمانوں کے مارے جانے کی خبر سلطان کے پاس پہونچی تو
 اس نے طیش میں آکر فوراً ایک دستہ فوج کا مجرم عیسائیوں کی
 سرکوبی کو روانہ کیا جن میں سے بہت سے فرار ہو گئے مگر اکثر تہ تیغ ہوئے
 قیصر اس واقعہ سے نہایت خوف زدہ ہو گیا اور قسطنطنیہ کے دروازے
 جو اب تک کھلے ہوئے تھے اس کے حکم سے فوراً بند کر لئے گئے۔ پھر بھی
 اس کو یہ خیال تھا کہ شاید سلطان میری اطاعت نہائی سے برسرِ رحم
 ہو جائے اس لئے سلطانی غضب کو فرو کرنے کے لئے کل ترکی قیدیوں
 کو اسے قیسرے ہی دن رہا کر دیا۔ اور سلطان کے پاس آخری بار یہ
 عرضی بھیجی۔ "چونکہ نہ قسمیں نہ معاہدے اور نہ آپ کی اطاعت امن قائم

رکھ سکتی ہے اور آپ کی ناروا جنگ کو موقوف کر سکتی ہے میرا بھروسہ
 صرف خدا پر ہے۔ اگر وہ آپ کے دل میں رحم ڈال دے تو میں اس مبارک
 انقلاب پر شادی منانا لگاؤں اور جو وہ میرے شہر کو آپ کے قبضے میں دیدے
 جب بھی میں رضائے الہی کے آگے سر تسلیم خم کروں گا۔ مگر جب تک سارا
 جہان کا قاضی ہمارے اور آپ کے درمیان فیصلہ نہ کر دے یہ میرا فرض
 ہے کہ میں اپنی رعایا کی حفاظت ہی کرنے میں مروں یا بچوں۔“ سلطان کے
 پاس اس پیغام کا جواب جنگ تھا اس کا ہیبت ناک قلعہ تو تیار ہو ہی
 چکا تھا اب وہ جنگ کا سامان کرنے کے لئے اپنے دارالحکومت کو روانہ
 ہوا۔ اپنی مراجعت کے قبل ایک ہشیا را آغا کو مع چار سو جان نثار لوہا
 کے لب سمندر پر یہ حکم دیکر متعین کرتا گیا۔ کہ تمھاری توپوں کی زد کے
 اندر سے کسی قوم کا جہاز اگر گزرتا ہو تو اسے بغیر خراج وصول کیے نہ چھوڑو
 ایک وٹیشین جہاز نے باسفورس کے اس نئے آقا کے فرمان کی اٹھا
 نہ کی جس کا نتیجہ یہ ہوا کہ وہ ایک ہی گولے سے غرق کر دیا گیا۔ اس کے
 کپتان اور ملاح ایک کشتی پر سوار ہو کر فرار ہو رہے تھے مگر شہر
 کے پنجے سے رہائی ممکن تھی سلطان کے جان نثاریوں کے قبضے سے

نکل بھاگتا سکیں نہ تھا۔ وہ فوراً گرفتار کر لئے گئے اور زنجیروں میں جکڑے ہوئے باب عالی کے آستانہ میمنہ میں حاضر کئے گئے۔

دستخطہ فیئینہ کا محاصرہ سلطان نے آئندہ موسم بہار کے لئے اٹھا رکھا تاہم درسیان کے چند روڈز نہایت بے صبری سے کاٹے۔ کلید اقاہم کو اپنے ہاتھ میں لینے کی کچھ ایسی دھن اس کے دماغ میں سما گئی تھی کہ اٹھوں پہر اسی کی آرزو اس کے گلے کا مار ہو رہی تھی۔ دل بہلانے کو اس نے اڈریا نوپل کے شاہی محل جہاں نمایں اقامت اختیار کی مگر وہاں بھی اس کو کل نہ تھا۔ ایک مرتبہ آدھی رات کو خواب سے چونک کر اٹھ بیٹھا اور اسی وقت وزیر اعظم کو طلب کیا۔ خلیل پاشا اس قیوت کی طلبی سے نہایت گھبرایا مگر فرمان شاہی بجالانا ضرور تھا۔ ایک پیالہ اشرفیوں سے بھرا ہوا لیکر حضرت سلطانی میں حاضر ہوا اور ثنا خوانی کے بعد اشرفیاں نذر کیں۔ سلطان اشرفیوں کو دیکھ کر خلاف رسم وزیر اعظم سے یوں مخاطب ہوا۔ ”یہ ہماری خواہش نہیں ہے کہ تجھ سے اپنے بخشے ہوئے انعام کو واپس لوں بلکہ میں یہ چاہتا ہوں کہ اور اکرام کروں اور تیرے سر پر ان کا ڈھیر لگا دوں۔ ہاں اپنے

واسطے میں تجھ سے کچھ اور ہی نذر چاہتا ہوں جو ان چیزوں سے کمیں ہرگز
 قیمتی اور میرے لئے سزاوار ہے اور وہ قسطنطنیہ ہے۔" وزیر نے دست
 اطاعت سینے پر رکھا اور عرض کیا۔ "عالیجاہ! جس خدا نے اب تک آپ کو
 رومیوں کی حکومت کا اتنا بڑا حصہ دے رکھا ہے وہ بقیہ حصہ اور
 دارالحکومت کو بھی بخشے گا۔ اس کا فضل و کرم اور حضور والا کی عظمت
 حضور کی فتح و نصرت کے یقینی آثار ہیں۔ ہم غلامانِ جانِ شانِ اپنے
 جان و مال کو حضور کی قدموں پر نثار کرنے کے لئے ہمیشہ تیار ہیں۔" پھر
 سلطان نے کہا "لا الہ الا میرے بچے کو دیکھو۔ ساری رات میں عالمِ اضطراب
 میں اسے کبھی تو ایک طرف کھینچا کیا اور کبھی دوسری طرف۔ کئی بار میں بستر
 سے اٹھا اور پھر لیٹ لیٹ گیا۔ مگر نیند کونہ آنا تھا نہ آئی۔ ڈر رہا اس پیشا
 دولت اور زور و جاہر کا دھیان کرو جو رومیوں کے پاس ہیں۔ سامان
 حرب میں ہم ان سے بڑھے ہوئے ہیں۔ خدا کی مدد سے اور رسولِ خدا کی
 دعا سے اللہ تعالیٰ ہم غنیمتِ قسطنطنیہ کے مالک بننے والے ہیں۔"
 سپاہیوں کی دلی خواہشیں معلوم کر لئے گئے وہ رات کو اکثر

لباس بد لکڑتھنا سرکوں میں خفیہ گشت لگاتا۔ اور اپنا سارا سارا وقت انوکھے انوکھے منصوبے باندھنے میں گزارتا۔ قسطنطنینہ کے نقشے کو سامنے رکھ کر ہر وقت اپنے سپہ سالاروں اور انجینیروں سے مشورے لیتا کہ کون کون سے موقعوں پر توپیں نصب کرنی چاہئیں۔ شہرِ پناہ کے کس کس حصے پر حملہ کیا جائے۔ سرنگیں کس جگہ کھودی جائیں اور فصیلیوں پر چڑھنے کے لئے کہاں سیڑھیاں رکھی جائیں اور کمندیں ڈالی جائیں۔ پھر دن کو جو جو مشورہ ہوتے صلاحیں ٹھہرتیں رات کو وہ دوبارہ ان پر متانت اور فراست کے ساتھ اپنے پر فہم و بے نظیر دماغ کی مدد سے غور و خوض کیا کرتا یہی کیفیت اس عالیجاہ سلطان کی جس کی قسمت میں اسلام کی ایک نہایت شاندار اور جلیل القدر فتح لکھی ہوئی تھی۔

محمد بن مراد اب لشکر کشی پر مستعد ہو گیا تھا جس کے لئے اس نے کل سامان فراہم کر لئے تھے۔ سائنس نے جو جو آلات حرب اس وقت تک ایجاد کئے تھے سب اس کے ہاں موجود تھے۔ توپ سازی کی حکمت میں تو اس کی معلومات لاثانی تھی اور اس فن میں جتنی ترقیاں ہوئی تھیں سب اس کے توپچانے تک محدود تھیں۔ کسی دولت کے پاس اس کا سا

تو چنانہ اس وقت موجود تھا اور نہ اس کے پیشتر۔ جرتی۔ ڈنمارک ہنگری
یونان غرض یورپ بھر کے مشہور مشہور انجنیر اس شاہ جہاں کے انعام
واکرام کی طمع سے اس کی خدمت میں آجے ہوئے تھے۔ اور یہ ان ہی کی
حکمت و محنت کا نتیجہ تھا کہ سلطان کی اس مشہور و معروف اثر و پاسیکر
توپ کی ساخت ہوئی تھی جس کے گولوں نے بعد میں قیصر کی پہاڑ جیسی
مستحکم دیواروں کو مسدود کر کے خاک میں ملا دیا تھا۔ کہتے ہیں کہ یہ تینیاک
توپ تین مہینے میں بن کر تیار ہوئی تھی۔ اس کے منہ کا دائرہ بارہ بالشت
کا تھا اور اس کے سنگی گولے تیس تیس من کے تھے۔ پہلی بار بطور امتحان
اس کو سر کرنے کے لئے ایوان شاہی کے سامنے ایک خالی جگہ منتخب ہوئی
مگر مبادا اس کا دفعۂ سر کیا جانا کوئی برائیچہ پیدا کرے۔ ایک روز پیشتر
سے اس بات کی منادی کر دی گئی۔ آخر جب روز متعین کو توپ سر کی گئی
تو سارے بارہ میل تک چاروں طرف اس کا دھماکا محسوس ہوا اور
باروت کے زور سے اس کا گولہ جو نہایت سنگین اور وزنی تھا ایک
میل سے زیادہ دور پر جا کر گرا اور کئی گز تک زمین کے اندر گھس گیا۔
اس مہلک انجن کو میدان جنگ میں لے چلنے کے لئے تین مضبوط فولادی

چھکڑے آہنی زنجیروں سے باہم جکڑے گئے۔ جن میں ساٹھ ساٹھ بھینس جوتے گئے۔ پھر اس کی ڈنگ لاتی ہوئی حرکتوں کو قرار میں رکھنے کے لئے فی جانب دو دو سو آدمی متعین ہوئے۔ اور ڈھائی سو کو ہکنوں اور مزدوروں نے سڑکیں بنانے راستے ہموار کرنے پل باندھنے اور مرمت کرنے کے لئے اس کے آگے آگے کوچ کیا۔ اسی طرح نہایت مشقت کے ساتھ کل ڈیڑھ سو میل کی راہ دو مہینے میں جا کر طے ہوئی

اب وہ وقت آگیا تھا کہ ترک آندھیوں کی طرح چلتے ہوئے بادلوں کی طرف گرجتے ہوئے ہلال کو چمکائے ہوئے عیسائی دنیا کے امی پر نیر اقبال بنکر طلوع ہوں

دسواں باب

جنگ

جب موسم بہار کے آغاز میں سلطان محمد کا جزار شکر و میوں کے
 بہتری دار الحکومت کی طرف گولہ باری کے اس ہیبت ناک اور ملک
 انجن کو لئے ہوئے آگے بڑھا جس کی نظیر اس وقت تک دنیا نے نہ دیکھی تھی نہ
 سنی تھی تو قیصر قسطنطین سیزدہم تمام زمین و آسمان سے مدد کی
 التجا کرنے لگا۔ مگر نہ فلک کی یہ خواہش تھی اور نہ زمین کی یہ مجال کہ جان
 نثاریوں کے اس نوجوان سلطان کی کھینچی ہوئی تلوار کو پھیر دے۔ کسی نے
 اس کی نہ سنی۔ اس کے مقدر کا یہ نوشتہ تھا کہ اسی کے دم سے روم کی

مشرقی حکومت کا چراغ گل ہو گا اور ازل کے فیصلے تغیر پذیر نہیں ہوا کرتے
 ہوں جوں ٹرگٹ بڑھتے گئے وہ سارے ملک کو تسخیر کرتے گئے ہاں اطاعت
 کا صلہ ان کے پاس امن تھا مگر سرکشی کی سزا غارتگری۔ یعنی جن شہروں
 نے فتح سلطان کے سامنے دروازے کھول دیے ان کے توجان و مال بخشے
 گئے مگر جنہوں نے مقاومت کا رنگ دکھایا ان کی اینٹ سے اینٹ بجا دی گئی
 بحر اسود کے ساحل کے کل مقامات نے اس نئے آقائے جہاں کے آگے ہتھیار
 ڈال دیے فقط سلیمیریہ کے سرپرشامت آئی کیونکہ سلطان کی تہا۔ فوج کا
 وہی مزاحم ہوا۔ اس کا فوراً محاصرہ کر لیا گیا مگر سلطان اس وقت موجود
 نہ تھا اور اپنے خاص دستوں کے ہمراہ فوج کے پیچھے آ رہا تھا۔ جوں ہی اسکے
 پہونچنے کی خبر ہوئی سلیمیریہ والے تھرا اٹھے اور معاً شہر کے دروازے
 کھول دیے۔ جب قسطنطنینہ کو پانچ میل رہ گئے تو سلطان نے ضرورتاً قدر
 توقف کیا۔ پھر وہاں سے اپنی فوج کو لڑائی کی صفوں میں ترتیب دیکر آگے
 بڑھا اور سنٹروینیس کے دروازے کے سامنے پہونچ کر اپنا شاہی عہد
 نصب کیا اور اقامت کی

آخر ۱۲۶۱ء کی ۱۰ اپریل کو قسطنطنینہ کا مشہور و معروف محاصرہ کا

آغاز ہوا۔ سلطان نے جان نثار یوں کی رحمتیں اپنے خیمے کے سامنے مقسیم کیں۔ لشکر گاہ کی چاروں طرف خندقیں کھدوا دیں اور غلطہ کو اپنی فوج سے گھر والیا کہ اگر وہاں کے عیسائیوں کا ذرہ بھی مخالفانہ رنگ دیکھیں تو فوراً ان کے پرچے اڑا دیں۔ فیملی فیس جو اس وقت یونان کا ایک قدیم باشندہ اور بہت بڑا محقق تھا نہایت وثوق کے ساتھ کہتا ہے کہ سلطان کے ساتھ جتنے لڑنے والے آئے تھے ان کی مجموعی قوت اسی ہزار سے کسی طرح زیادہ نہ تھی جن میں ساٹھ ہزار سوار اور بیس ہزار پیادہ تھے۔ مگر دوسرے عیسائی مورخ جو اتنی قلیل فوج سے دراصل سارے یورپ کے شکست کھا جانے کو نہایت ہنسک سمجھتے ہیں سلطانی لشکر کی نسبت یہ لکھتے ہیں کہ اگرچہ سلطان کی خاص فوج چنداں بڑی نہ تھی مگر اس کے پاشاؤں اور امیروں کی الگ الگ سپاہ تھی جن کے علاوہ بھی ایشیا کی بہت سی جنگجو قوموں نے کچھ تو اس کے انعام و اکرام کی طمع سے اور کچھ مذہبی جوش کے باعث اسکا ساتھ دیا تھا۔ اور اس گروہ عظیم کو ساتھ لینے سے سلطان کو کم سے کم اتنا فائدہ ہوا کہ اس کے دشمنوں کے قلب پر اس کا رعب چھا گیا۔ مگر مختلف روایات کی حجان میں سے معلوم ہوتا ہے کہ سلطان کی خاص فوج ساٹھ ہزار

تھی جس میں چالیس ہزار جان نثاری تھے۔

سلطان کی بحری طاقت برائے نام تھی اور اس نام کے عظیم الشان بیڑے میں زیادہ تر ہال والی کشتیاں ہی تھیں جو صرف سامان رسد اور تازہ فوج پہنچانے میں مدد دے سکتی تھیں۔ عیسائیوں کا بیڑا بمقابلہ ان کے نہایت قوی اور مرتب تھا۔ علاوہ یونانی اور اطالوی جنگی جہازوں کے ان کے یہاں دوسری قوموں کے جہاز بھی آکر جمع ہو رہے تھے۔ کیونکہ بحر اسود اور جزیرہ کرسٹ سے جو عیسائی جہاز خواہ کسی دولت کا ہو تا قسطنطنیہ پہنچتا اس کو یونانی جنگ میں شریک ہونے کے لئے ٹھہرایتے تھے۔ یہ کل جہاز ایک زنجیر کے عقب میں کھڑے پہرہ دے رہے تھے جس کو یونانیوں نے بندرگاہ کے دبانے پر ترکوں کا راستہ روکنے کے لئے باسفورس کے در پار کھینچ رکھا تھا۔ تاکہ جو نہیں ترک ادھر بڑھنے کا قصد کریں ان پر گولوں کا دھبہ برسادیں۔ اس وجہ سے ترکوں کے لئے سمندر کی جانب سے شہر پر حملہ کرنا ایک دشوار امر تھا۔ اور خشکی کی طرف بھی ان کے سامنے کچھ میل تک شہر کی دہری دیواریں تھیں اور پھر ان کے کنارے کنارے سو سو فٹ گہری خندقیں کھدی جوتی تھیں۔ مگر باوجود ان دشواریوں کے

سلطان نے اسی جانب اپنے خاص حملے کی ٹھان لی۔

جب جنگ شروع ہوئی تو یونانی سپاہیوں نے اول اول اتنی جرات کی کہ خندق میں اتر آئے اور وہیں سے لڑتے رہے مگر بعد میں جب ان کی یہ کوشش خطرناک ثابت ہوئی تو وہ دیواروں کی اڑ میں ہو کر ترکی حلوں کو روکنے لگے۔ ترکوں نے یورش کی مگر قیصری سپاہ نے ان پر گولیوں اور پتھروں کا میخ برسا دیا۔ اس لئے وہ آگے بڑھ نہ سکے۔ اور ان کے کشتوں کے پشتے لگ گئے۔ توپیں یونانیوں کے پاس ترکوں کے مقابلے میں زیادہ نہ تھیں اور جو تھیں بھی وہ دیواروں پر نصب نہیں کی جاسکتی تھیں کہ مبادا کمند دیواریں ان کے دھماکوں سے گر نہ پڑیں ترکوں کا تو پچانہ بے نظیر تھا اور شہر کی فصیلوں پر قیامت برپا کر رہا تھا ان کے چودہ توپخانے موقع کی جگہوں پر ایک شامل گوئے برسا رہے تھے ان میں ایک ایکسٹریس توپوں کا تھا جو ایک ساتھ شہر کی جارہی تھیں۔ سب سے بڑی توپ کو دن بھر میں سات مرتبہ سے زیادہ نہیں چھوڑ سکتے تھے۔ شروع میں کئی بار سر ہونے کے بعد لوہے کے گرم ہو جانے سے یہ پھٹ گئی تھی جس پر ایک انجینیر نے یہ صلاح دی کہ اس کو سر کرنے کے

بعد ہر بار اس کے دمانے پر تیل ڈال دیا جائے۔ جب یہ ہدایت عمل میں
 لائی گئی تو پھر دوبارہ یہ واقعہ پیش نہ آیا۔ گولوں کی متواتر ضربوں سے
 فضاہوں کی حالت ابتر ہوتی گئی۔ ترک بھی خندق تک پہنچ گئے تھے
 اور یہ کوشش کی کہ خندق پر پہنچ جائے تاکہ دست بدست لڑائی کا موقع ملے
 اس کی انہوں نے بہتیری تدبیریں کیں۔ بڑے بڑے درخت کاٹ کر سٹلے
 اوپر ڈالتے گئے مگر دن کو خندق کے پر کرنے میں ان کو جو کامیابیاں ہوتیں
 رات کو یونانیوں کی مستعدی اور شقت سے ان پر پانی پھر جاتا۔ اس طرح
 اس کوشش میں ان کے سینکڑوں ہمدرد کام آئے۔ سلطان نے پھر
 یہ سوچا کہ سرنگیں کھود کر شہر میں گھس پڑے مگر پھر ملی زمین پر اس کا بس
 نہ چلا اور باروت کی اتنی قدریں اس وقت دنیا کو معلوم نہ تھیں ورنہ وہ
 ان سے ضرور فائدہ اٹھاتا کیونکہ جنگ کے متعلق جتنی حکمتیں انسانی معلوما
 کے اندر تھیں وہ سب پر حاوی تھا۔ ایک ایسی گاڑی بنائی تھی جس میں سوار
 سپاہی نہایت حفاظت سے بیٹھ کر دشمن پر گولیاں چلاتے تھے۔ یہ گاڑی
 نہایت بڑی ساخت کی اور دو منزلہ تھی اور جینس کے چمڑے سے منہ بھی
 ہوتی تھی۔ اس کے سامنے کے حصے میں تین دروازے اور دو بازیاں ہوا کرتی تھیں۔

دروازوں سے سپاہی باہر نکلا دشمن پر حملہ آور ہوتے، ور پھر اندر داخل ہو کر پناہ لیتے اور روزنوں سے گولیاں چلاتے۔ اوپر دو منزے پر جانے کے لئے اندر زینے بنے ہوئے تھے جن کے علاوہ ایک اور بھی الگ سیڑھی تھی جو اوپر چڑھا کر مقابل والی فصیل پر رکھے جانے سے اچھا خاصا پل بن سکتی تھی۔

ترکی تو پچانے دشمن پر متواتر گولے برس رہے تھے جس کے ساتھ ہی ساتھ ان پر بڑے بڑے انجنوں کے ذریعہ سے سخت سنگ باری کی جا رہی تھی۔ اس شدت کی گولہ باری اور سنگ باری نے سینٹ روٹینس کے برج میں جا بجا رختہ ڈال دیئے اور ترک یورش کر کے بہت قریب آ گئے۔ مگر سخت مزاحمت کی وجہ سے ان کو واپس ہٹنا پڑا اور رات ہو جانے کے سبب سے جنگ موقوف ہو گئی۔

ترکوں کو یہ قوی امید تھی کہ صبح ہوتے ہی ایک پر جوش حملے پر جنگ کا فیصلہ ہو جائیگا۔ مگر دوسرے دن سلطان کی آنکھوں کے سامنے ایک عجیب حیرت انگیز سماں موجود تھا یعنی خندقیں جو اگلے دن لاشوں سے پر ہو گئی تھیں وہ بالکل صاف اور خالی تھیں اور سینٹ روٹینس کا قلعہ جس میں رختے

پڑ گئے تھے بالکل صحیح اور سالم تھا۔ غرض دن بھر میں جو نقصانات ہوئے تھے راتوں رات یونانیوں نے ان کی تلافی کر لی تھی۔ سلطان کو اپنے جانا زوں کی محنتوں کے رائگاں جانے پر سخت غصہ آ رہا تھا۔ کہنے لگا کہ سخت حیرت کا مقام ہے کہ کفار سے یہ حیرت انگیز کام کیونکر ہوا۔

ابھی بڑی لڑائی ہو ہی رہی تھی کہ یونانیوں کی کمک کو یورپ کی طرف امدادی بیڑا پہنچ جانے پر بحری لڑائی بھی شروع ہو گئی۔ اس کمک کے بیڑے میں ایک جہاز شہنشاہ روم کی طرف سے آیا ہوا تھا اور باقی چار سلطنت جینیوا کے بھیجے ہوئے تھے۔ گو تعداد میں یہ پانچ ہی جہاز تھے مگر ان کے پٹے کا ایک جہاز بھی سارے عثمانی بیڑے میں نہ تھا کیونکہ سلطان نے نہایت عجلت کے عالم میں اپنی بحری طاقت کو ترتیب دی تھی۔ کل اٹھارہ جہازوں کے سوا اس کے بیڑے میں باقی بڑی بڑی کشتیاں ہی تھیں جن میں صرف سپاہ لدی ہوئی تھی اور توپیں تک موجود نہ تھیں۔ اس کے برخلاف عیسائیوں کے یہ نو وارد جہاز نہایت مستحکم اور جنگی سالان سے پورے طور پر آراستہ تھے۔ ان میں روم اور یونان کے وہ جنگ آزماسور مابھرے ہوئے تھے جو بحری معاملات میں ایک عمر گزار چکے تھے۔ ان جہازوں نے اپنے ہی لڑائی

جہازوں پر جوان کے سامنے ہلال کی شکل پر باسفورس کے ایک ساحل سے دوسرے ساحل تک پھیلے ہوئے تھے آگ برسانی شروع کر دی۔ اس پر بھی ترک بڑے کلیجے سے آگے بڑھے کہ دشمن کے جہازوں میں گھس پڑیں اور ان کو تلواروں پر رکھ لیں۔ مگر گولوں کا وہ میخ برس رہا تھا کہ وہ اپنے ارادے میں کامیاب نہ ہو سکے۔ دو دو بار ان کو ہزیمت کھا کر پاپا ہوتا پڑا اور ان کی بہت سی جانیں تلف ہوئیں۔

سلطان کا یہ حال تھا کہ گھوڑے کی پشت پر بیٹھا ہوا پر جوش افراط میں سپاہ کی ہمت بڑھا رہا تھا اور اپنا آہنی گرز ہلا ہلا کر کبھی تو ان کو انعام و اکرام کی امیدیں اور کبھی سزا کی حبیب دھمکیاں دیتا۔ آخر ایک دفعہ جوش میں آکر اس سے رہا نہ گیا۔ اور گھوڑے کو ہمیز کر کے سمندر میں ڈال دیا۔ اپنے آقا کی یہ کیفیت دیکھ کر ترکوں نے ایک تیسرا خونریز حملہ کیا مگر پھر ان کو شکست ملی۔ کہتے ہیں کہ اس دن ان کی قریب بارہ ہزار سپاہ کام آئی۔ ان کے سپاہیوں نے پریشانی بیڑا باسفورس میں داخل ہو گیا اور بندر کی آہنی زنجیر کے اندر آکر مقیم ہوا۔ عیسائیوں کی اس بحری فتح سے ترکوں کو سخت نقصان پہونچا۔ کیونکہ اب ترک سمندر کی طرف سے شہر پر حملہ نہیں کر سکتے تھے۔

اور شہر کی تسخیر کے لئے یہ ضرور تھا کہ اس پر بحری اور بری دونوں جانب سے حملہ کیا جائے۔ اول تو بندر گاہ کے منہ پر ایک مضبوط آہنی زنجیر راستے کو سدود کئے ہوئے پڑی تھی دوسرے یہ کہ اس زنجیر کی پشت پر طاقتور یورپ کے متحد بیڑے گولہ باری کے لئے مستعد کھڑے تھے جن میں آٹھ بڑے بڑے جنگی جہازوں کے علاوہ کچھ چھوٹے جہاز بھی تھے جن کا شمار بیس سے زیادہ تھا اور کشتیوں کی ایک کافی تعداد تھی۔

آخر سلطان کو اس کے بے نظیر اور پر فہم دماغ نے ایک انوکھی تدبیر بتائی جس سے اس کے بہت سے مشکلات حل ہو گئے اس نے یہ سوچا کہ بجائے اس کے کہ عیسائی بیڑوں سے دوسری بار نبرد آزمائی کروں اپنے جہازوں کو زمین ہی پر سے لکھنچو اگر عیسائی بیڑے اور آہنی زنجیر کے اس پار کیوں نہ آتا دوں۔ یہ ایک ایسا منصوبہ تھا جس کی تکمیل پر کل فاتحین متاخرین اس شیر دل سلطان کی فراست و شجاعت پر ہمشلمش کر گئے یہ کوئی آسان امر نہ تھا دس دس میل کی راہ طے کرنی تھی جس میں دراز فاصلے کے علاوہ جنگلوں کی موجودگی اور زمین کی ناہمواری کی دقتیں الگ دشمن قیامی تھیں مگر اس بہادر سلطان کے نزدیک مشکل اور آسان

کے ایک ہی منہ تھے اس لئے اپنے ارادے کو پورا کرنے کا عزم مصمم کر لیا۔ پہلے تو زمین کو ہوا کر کے بڑے بڑے چوڑے تختے راستے پر بچھائے گئے اور انکو چکنا کرنے کے لئے ان میں بھیڑ اور بھینس کی چربی ملی گئی۔ اس کے بعد ایک سو سے زیادہ جہاز ہیٹوں کے اوپر چڑھا کر آدمیوں اور کلوں کے ذریعہ سے پہاڑ کے اوپر کھینچوائے گئے اور کئی میل تک گھسیٹ کر پھر نیچے لا کر سمندر میں بندر کے نزدیک ایک ایسی جگہ پر اتارے گئے جہاں یونانی جہاز ان کا ایک بال بھی بیکا نہیں کر سکتے تھے۔ سپاہیوں نے نہایت جوش اور مستعدی کے ساتھ ان صعوبتوں کو کھینچنا گوارا کیا اور حیرت تو یہ ہے کہ یہ سارا کام ایک ہی شب کے اندر انجام پایا جس کی تکمیل میں شاید دیوڑا دو بھی قاصر رہتے۔

دوسرے دن جب صبح ہوئی تو سلطان مع اپنی فوج اور جہازوں کے آہنی زنجیر اور عیسائی بیڑوں کی دوسری طرف تھامیاں اس نے ایک تنگ جگہ منتخب کی اور بیڑوں کو زنجیروں میں جکڑ کر ایک پل تیار کر لیا۔ اس پل پر اس نے اپنی ایک بڑی ٹوپ نصب کی۔ پھر اپنے اسی جہازوں کو جن پر اس کی سپاہ اور شہ کی فصیلوں پر چڑھنے کے لئے بہت سے سامان موجود تھے

شہر کی اس جانب بڑھایا جدھر کامیابی کی بہت امید تھی عیسائیوں نے اس کے پل اور جہازوں میں آگ لگانے کی بڑی کوشش کی مگر ناکام رہے۔ سلطان کے توپچیوں نے آگ برساکر ان کی توپوں کی گولہ باری کو موقوف کر دیا اور جو عیسائی جہاز آگے بڑھتا اس کو ترک یا تو گرفتار کر لیتے یا غرق کر دیتے۔ یونان اور اطالیہ کے چالیس نوجوانوں کو پاؤں پکڑ کر انہوں نے قتل کر ڈالا جس کا زبردست انتقام قیصر نے یوں لیا کہ دو سو ساٹھ مسلمانوں کو قتل کر کے شہر کی فصیلوں کے باہر ان کے سر چھینکوا دیئے تاکہ ترک اس کے خوفناک انتقام کو اپنی آنکھوں سے دیکھیں۔

چالیس دن کے محاصرے کا یہ نتیجہ ہوا کہ قیصر کا قلعہ سپاہ سے خالی ہونے لگا دیواروں میں جا بجا رخنے پڑ گئے اور سینت رو مینس کے دروازے کے نزدیک چار برج مسمار ہو کر خاک میں مل گئے۔ قیصر کی حالت اس وقت نہایت قابل رحم تھی۔ اس نے کئی بار اپنے سفر کو سلطان کے پاس جنگ موقوف کرنے کے لئے بھیجا۔ اس کی عاجزی کی یہ نو بہت پہونچی تھی کہ مذہب اور تخت کو چھوڑ کر اس سے جو طلب کیا جاتا وہ فوراً قبول کر لیتا مگر سلطان کی شرطیں یہ تھیں کہ یا تو اسلام قبول کر دیا اپنا تخت

میرے حوالہ کرو اور اگر یہ باتیں منظور نہیں تو موت کے لئے تیار ہو جاؤ۔ اس
 قیصر کو یہ کھلا بھیجا کہ اگر آپ تخت سے کنارہ کشی کریں تو میں آپ کو ایک دوسری
 مملکت دوں۔ آپ کی رعایا کو بھی پوری امان ملیگی اور وہ اس کے عیال و ہونگے
 کہ اپنے اہل و عیال اور مال و متاع کو لیکر شہر سے نکل جائیں۔ مگر کچھ تو آبرو
 پر حرف آجانے کے خیال اور کچھ تو عام طعن و تبرے کے خوف نے قیصر کو
 شہر سلطان کے حوالہ کرنے نہ دیا۔ آخری بار سلطان نے اس کے پاس یہ پیغام
 بھیجا کہ میرے ہاتھوں سے آپ کی رہائی اسی میں ممکن ہے کہ آپ کے تخت پر
 میرا جلوس ہو لے یا میں میرا حزار بن جائے۔

جب جنگ کے فیصلہ ہونے میں دیر ہونے لگی تو سلطان نے حکم دیا کہ مئی کی
 ۲۹- تاریخ کو بحری اور بری دونوں فوجیں شہر پر حملہ کریں۔ اپنے علم
 رمل سے ایک اچھی ساعت دیکھ کر اس نے یہ تاریخ مقرر کی۔ اٹھائیسویں کی شب
 کو اپنے کل سپہ سالاروں اور افسروں کو طلب کیا اور ان کو جنگ کے
 متعلق بہت سی ہدایتیں کیں۔ سب کو اپنے آخری احکام سنائے اور سپاہیوں
 سے یہ کہا: ”اگر تم میں سے کوئی بزدل جنگ سے بھاگ کھڑا ہوا تو یاد رکھو کہ
 اس کے پر بھی ہوں جب بھی وہ میرے قہر سے محفوظ نہیں رہ سکتا۔ اگر فتح

ہوئی تو میں تمھاری تنخواہیں دگنی کر دوں گا اور شہر اور اس کی عمارتوں کو چھوڑ کر جو کچھ زرو جو اہر مال غنیمت اور خزانے میرے ہاتھ آئیں گے تمھاری جرات اور بہادری کے صلے میں سب تمہیں بخش دوں گا۔ امیر اور شاد ہو کر رہنا میری سلطنت کے بہت سے صوبجات ہیں ان میں سے بہترین خطہ میں اس شیر دل سپاہی کو بخشوں گا جو سب سے پہلے قسطنطنیہ کی فصیلوں پر ہو گا۔ اس کے علاوہ اپنی قدردانی کا ثبوت اتنے مزید انعام و اکرام سے دوں گا کہ اس کا اندازہ کرنا اس وقت اس کی امیدوں سے باہر ہے۔

ساری سپاہ جوش میں بھری ہوئی تھی جنگ کی خوشی میں انہوں نے رات کو آگ جلا کر ساتوں برج تک روشن کر دیا اور کلمہ طیب کے نعرے بلند کر کے اپنے خیمے گونجا دیئے اسلام کی ان قدیم جنگ آوروں کی مثال دنیا کی کوئی قوم پیش نہیں کر سکتی ہے شجاعت میں وہ جیسے بے نظیر تھے مذہب کے وہ اس قدر دلدادہ تھے یہی باعث تھا کہ فتح و ظفر جس کا بخشنا اور بخشنا صرف اسی قادر مطلق کے ہاتھ ہے ہمیشہ ان کی ہر کام رہتی تھی۔ ترکوں کو ۲۹ مئی کے قبل جنگ سے جو کچھ حملت علی انہوں نے خدا کی عبادت و بندگی میں صرف کی سارا انکار نہایت احساناً طے پنچگانہ حجاز ادا کرنا

اور روزے رکھتا تھا۔ وعظ کرنے کے لئے علما مقرر کئے گئے جو ان کے سامنے شہادت کے فضائل اور مدارج کا بیان کرتے تھے۔ غرض بادشاہ سے لیکر معمولی سپاہی تک ہر شخص نہایت خوشی اور فخر کے ساتھ فتح یا موت کا انتظار کر رہا تھا۔

یونانیوں کی حالت دگرگوں تھی۔ شکست اور ذلت کی مہیب صورتیں انہیں ڈرا رہی تھیں اور بجائے اس کے کہ وہ اپنے پادشاہ کی شجاعت کی داد دیتے وہ اس لئے یہ شکایت کرتے تھے کہ جب ترکوں سے گریز ناممکن ہے تو قیصر شہر کو کیوں سلطان کے حوالے نہیں کر دیتا۔ ان کی رائے میں ترکوں کے آگے ہتھیار رکھ دینا عین مصلحت تھا کیونکہ ان کی یاس انتہا کو پہنچ گئی تھی اور اب کوئی فکر انہیں تھی تو وہ یہ تھی کہ ان کے حبان و مال بخشے جائیں خواہ اس کا مرانی میں ان کی قومی آزادی کا خاتمہ ہی کیوں نہ ہو جائے۔ مگر بہادر قیصر نے استقلال کو اپنے ہاتھ سے جانے نہ دیا۔ ۲۹ مئی کی شب کو اس نے بڑے بڑے احرار اور افسروں کو اپنے محل میں جمع کر کے ان کو اپنی آخری تقریر سنائی اور فتح کی امیدیں دلائیں جن سے وہ خود بالکل ہوشیار ہوا تھا۔ سب کے سب زار و قطار رو رہے تھے اور جان دینے کی

ٹھان لی تھی۔ کل افسرانہی اپنی جگہ پر پہرہ دینے کے لئے مقیم ہو گئے اور قیصر خاص خاص چند اراکین کو ساتھ لیکر سینٹ صوفیا کے گرجے میں گیا اور نہایت آہ وزاری سے عبادت کی پھر محل میں جہاں نوہ ویکا کی آوازیں بلند ہو رہی تھیں اس نے قدرے توقف کیا اس کے بعد سب سے معافی مانگ کر اور گھوڑے پر سوار ہو کر فوج کا معائنہ کرنے اور دشمن کی نقل و حرکت کو معلوم کرنے کے لئے روانہ ہوا۔

سلطان محمد اس شب کو جتنی تیاریاں جنگ کے لئے ضروری اور ممکن تھیں سب کر چکا تھا۔ اس کی تو میں خندقوں کے کنارے لگی ہوئی موجود تھیں جن کو عبور کرنے کے لئے جا بجا پل بنے ہوئے تھے۔ اور اس کے جہاز شہر نپاہ کے بالکل قریب آ کر جنگ کرنے کو مستعد کھڑے تھے۔

۲۹ مئی کی صبح کو ترک وہ جنگ کر نبوالے تھے جس کے سامنے دنیا کے بڑے بڑے محاربات کوئی حقیقت نہ رکھتے تھے۔ اور جس کا فخر کرنا ترکوں کو اس وقت تک زیبا ہے جب تک کہ سرزمین یورپ میں قسطنطنیہ کا وجود باقی ہے اور قسطنطنیہ کے قلعے کے اوپر سرخ پھریرا لہا رہتا ہے اور اس پھریرے پر ہلال اور ستارہ چمکتا ہے۔ آخر وہ یادگار صبح نمودار ہوئی اور ترکوں نے

دفعۃً بحری اور بری دونوں جانب سے یونانیوں پر حملہ کیا۔ عربی شامی اور تاتاری جماعتیں جو کفار سے لڑنے کے شوق میں آئی ہوئی تھیں فوج کے آگے رکھی گئیں۔ ان میں بوڑھے بچے اور جوان سب شریک تھے۔ ایک ہی قوت پر ان کل جنگجوؤں کے اُمنڈ آنے سے اس قدر ازدحام ہو گیا تھا کہ جو تیریا گوئی یونانیوں کی طرف سے آتی وہ رائگاں نہیں جاتی۔ کوئی نہ کوئی اس نذر اجل ضرور ہو جاتا اور سب سے آگے والا سپاہی دھکوں کے مارے خندق میں گر کر زندہ درگور ہو جاتا۔ غصیل پر چڑھنے کی جو شخص جرات کرتا وہ فوراً اوپر ت گر دیا جاتا۔ اناطولیہ اور رومانیہ کی فوجیں اپنے اپنے پاشاؤں کی ماتحتی میں یکے بعد دیگرے حملہ آور ہو رہی تھیں اور ہنگامہ کارزار میں قیصر کی آواز سنائی دیر ہی تھی جو یہ کہہ کر اپنی سپاہ کی ہمت بڑھا رہا تھا کہ بہادر و آفریں ہے تمھاری ہمت پر ایک دفعہ اور کوشش کر لو اور بس تمھارے ملک کی نجات ہے۔ یونانیوں کی جنگ اگرچہ جنگ مدافعت تھی پھر بھی وہ داد شجاعت دیکر مقابلہ کر رہے تھے۔ دو گھنٹے تک انہوں نے اپنی جگہ سے جنبش تک نہ کی بلکہ اس عرصے میں ان کا موقع اور مستحکم ہو گیا۔ ان کے استقلال کو دیکھ کر جان نثار یوں کی رگوں میں خون دڑنے لگا

اور وہ سخت جوش میں آکر نہایت قہر و غضب کے ساتھ حملہ آور ہوئے۔
 سلطان ایک آہنی گرز لئے ہوئے گھوڑے پر بیٹھا فوج کو حکم دے رہا تھا اور
 اس کے ارد گرد دس ہزار شجاعان جنگ آڑا تھے جن کو وہ خطرے کے موقعہ
 پر کام میں لانے کے لئے محفوظ رکھے ہوئے تھا۔ اس نے اپنے وزیروں کو فوج
 کے پیچھے اس غرض سے متعین کر دیا کہ سپاہ کی ہمت بڑھائیں اور اگر کوئی
 بھاگنا چاہے تو اسے روکیں یا قتل کر ڈالیں۔ ادھر اس کی فوجیں حملوں پر
 حملے کر رہی تھیں ادھر اس کے توپخانے پل اور جہاز پر سے بتواتر گولے برسا کر
 قیامت ڈھا رہے تھے۔ اور میدان جنگ میں چاروں طرف کچھ ایسا دھواں
 چھا رہا تھا کہ اس کی تاریکی میں شہر اور خیمے ترک اور یونانی سب کے سب مستور
 ہو گئے۔ نقارے کی آوازیں الگ بلند ہو رہی تھیں حجر و حین کی چیخ اور پکار
 الگ سنائی دیر ہی تھی غرض اس بلا کی جنگ ہو رہی تھی کہ تاریخ عالم کے
 صفحات میں اس کی بہت کم نظیر لگتی۔

جنگ کا اب بہت جلد فیصلہ ہوا چاہتا تھا کیونکہ عیسائیوں کے قدم اکھڑنے
 لگے تھے اور ان کے مشہور و معروف سپہ سالار جان جسٹی نین کا ہاتھ زخمی
 ہو گیا تھا۔ شدت درد اس قدر تھی کہ آخر اس سے رہنا نہ گیا اور اس نے قربان

اختیار کی۔

اس کے بعد اطالیہ کی امدادی فوج بھاگ کھڑی ہوئی۔ شہر کی دوہری دیواریں منہدم ہو کر مٹی کا ایک ڈھیر بن گئیں اور عیسائیوں کی مجموعی قوت کا ڈھچکا بالکل ڈھیر پڑ گیا۔

سب سے پہلے جو شخص قسطنطنینہ کی دیوار پر چڑھا وہ حسن نامی ایک قومی سپہ سالار جو سار جان نشاری تھا۔ اس عجیب و غریب بہادر نے ایک ہاتھ سے تلوار پکڑے ہوئے اور دوسرے سے ڈھال باہر کی دیوار پر چڑھنا شروع کیا۔ یونانیوں نے اس کو نیچے گرا دیا پھر بھی وہ باز نہ آیا اور اگرم اوپر سے پتھروں اور تیروں کا میٹھ برس رہا تھا اس پر بھی صرف ایک گھٹنے کے بل اوپر چڑھ گیا۔ اسکے تیس رفیقوں میں سے اٹھارہ کام آئے اور باقی بارہ اس کے شامل کامیاب ہوئے۔ حسن جان نشاری کا اوپر چڑھنا تھا کہ ترک دیواروں اور برجوں کے اوپر چوٹیوں کی طرح بھر آئے اور یونانیوں کو مار مار کر بھگا دیا۔ اس عالمِ ستخیز میں قیصر یہ چلاتا ہوا سنائی دیا ”آہ کیا کوئی عیسائی ایسا نہیں ہے جو میرا سر کاٹ لے“ اس کو یہ خوف تھا کہ کہیں مسلمانوں کے ہتھ قید نہ ہو جاؤں۔ یہ آواز سن کر کسی نے اس کا کام تمام کر دیا اور خدا

قیصری کا آخری وارث تخت و تاج زمین پر گر کر مقتولوں کے ڈبھیر میں پٹیا ہو گیا۔

جب ان کے آقا کا خاتمہ ہو گیا تو پھر لو نائیوں کی ہمت باقی نہ رہی اور وہ شہر کی طرف بھاگ نکلے۔ ظفر مند ترک کچھ تو مسار شدہ دیواروں کے اوپر سے ہو کر اندر گھس آئے اور کچھ بندرگاہ کی طرف سے شہر میں داخل ہوئے اور آخر قسطنطین اعظم کا قدیم اور مستحکم پایہ تخت ترپن روزی خوزیر جنگ کے بعد سلطان محمد بن مراد کے زیر نگیں آ گیا۔ جونہیں ترکوں کی فستح کی خبر شہر میں مشہور ہوئی عیسائی باشندے اپنے اپنے مکانات چھوڑ کر بھاگنے لگے مرد و زن جوان اور بوڑھے سب نے سینٹ صوفیا کے گرجے میں جا کر پناہ لی۔ کیونکہ ایک قدیمی روایت کے مطابق ان کو یہ امید تھی کہ ایک فرشتہ آسمان پر سے اتر کر اس وقت ان کے پاس آئے گا جس کی مدد سے وہ ترکوں کو نہ صرف یورپ سے بلکہ اناطولیہ سے بھی مار کر نکال دینگے اور ترک بھاگتے ہوئے سینکڑوں میل یعنی ایران کی سرحد پر جا کر دم لینگے ابھی وہ اسی امید میں سینٹ صوفیا کے دروازے بند کئے ہوئے بیٹھے تھے کہ آسمانی فرشتے کے بجائے سلطان کے جان بٹاری تلوار کھینچے ہوئے

اندر آگھے۔ جنہوں نے اپنے گرزوں کی چوٹ سے دروازوں کے ٹکڑے
اڑا دیئے۔ حضرت عیسیٰ اور حضرت مریم کی مورتیں توڑ دی گئیں اور سارے
بت جو سجدے کئے جاتے تھے وہ خد اب فرش زمین پر سر بسجود ہو گئے اس
خارنگری میں ترکوں نے شاہی کتب خانے کو بھی لٹوایا۔ افسوس ہے
کہ پندرہویں صدی کے عثمانی نہ عرب کے عباسی تھے اور نہ اندلس
کے بنو امیہ جن کو اس علم و ہنر کے خزینے کی قدر معلوم ہوئی۔ کہتے ہیں
کہ اس کتب خانے میں ایک لاکھ بیس ہزار قلمی کتابیں تھیں جن میں شہرہ
آفاق حکیم ارسطاطالیس اور یونان کے مشہور و معروف شاعر ہومر
کی تصنیضیں بھی تھیں۔ ترکوں نے ہزاروں نایاب کتابیں نہایت کم قیمت
پر ہر کس و ناکس کے ہاتھ فروخت کر دیں جس کا نتیجہ یہ ہوا کہ مسلمان
خود تو ان نایاب جواہرات سے تو نگر ہو ہی نہ سکے دنیا کو بھی ان میں سے
بہت کا نام و نشان بچر نہ ملا۔

فتح کے بعد سلطان سینٹ رومینس کے دروازے سے ہو کر شہر کے
اندر داخل ہوا۔ بڑے بڑے پاشا و زرا اور محافظین اس کی جلو میں چل رہے
تھے جن میں بقول گین ”ایک سے ایک قوی سیکل جو ان کا جواہر قتل

کی طرح قوی اور آپولوی طرح فرزانہ تھا اور معمولی دس انسان سے جنگ
 کرنے کی طاقت رکھتا تھا۔ سلطان اردگرد کی عالیشان عمارتوں پر نگاہ
 کرتا ہوا نہایت تزک و احتشام کے ساتھ شایع عام سے گزرتا کر سینٹ صوفیا
 کے گرجے میں داخل ہوا۔ وہاں جا کر اس نے حکم دیا کہ آرائش کی کل چیزوں کو
 ہٹا کر اور دیواروں کی تصویروں کو مٹا کر اس عبادت گاہ کو اسلام کی
 مسجدوں کی سادگی سے زینت بخشی جائے۔ اس تاریخ سے عبادت کے
 بہترین طریقے وہاں برتے جانے لگے اور جمعہ کے دن موذن سب سے
 اونچے مینار پر چڑھ کر یا از بلند یہ پکارا۔ اللہ بہت بڑا ہے اللہ بہت بڑا
 ہے اور حضرت محمدؐ اس کے رسول ہیں۔ پرستش کا تھا وہی سہرا اور ہے
 لوگو اس کی عبادت کو دوڑو۔ پھر تو خدا کی مثال کا وہ جلوہ چمکا کہ جس
 گھر میں تین تین خداؤں کی پرستش ہوتی تھی وہاں ایک معبود برحق کی عبادت
 پہونے لگی۔ نہ مصنوعی حضرت عیسیٰ اور نہ مصنوعی حضرت مریم اب
 انسان کے مسجود تھے ایک واحد مطلق کے آگے سر جھکانے جانے لگے بواکرم
 نظروں سے پنہاں تھا مگر عالم خیال میں پورے جاہ و جلال کے ساتھ اپنا
 جلوہ دکھا رہا تھا۔

گرجے سے سلطان سیدھا شاہی محل کی طرف روانہ ہوا جو قیصر اعظم کی سویشتوں کا مسکن رہ چکا تھا۔ جب وہاں پہنچا تو اس کی آنکھوں کے سامنے عجیب عبرت خیز نظارہ تھا یعنی جو ایوان عالیشان کل قیصر یونان کا تخت گاہ تھا جو کل وزرا اور احرار کے شور و غل سے گونج رہا تھا وہ آج ویران اور سنان پڑا ہوا تھا۔ نہ اراکین سلطنت اب اس میں تھے نہ تاجدار دولت تھا۔ ہر طرف ایک سناٹا سا چھایا ہوا تھا جس سے فساد مطلق کی قدرت ظاہر ہو رہی تھی۔ اور اس کی حشمت و جیروت کا پتہ نہ ملتا تھا۔ یہ تو حقیقت ہی دنیا کی شاہی کی اور یہ بساط ہے کشورستانی کی! دنیا کے اس انقلاب اور بے ثباتی پر غور کر کے فاتح سلطان فتح کی سرستی میں بھی چونک پڑا۔ اور یہ اشعار پڑھے۔

”چشم عبرت برکش او حال شماں درنگر تاجپاں از حادثات دور گزردن شد خراسا
پردہ داری میکند بر قصر قیصر عنکبوت بوم نوبت میرند برگنبد افراسیاب“
قیصر کے تاج و تخت تو سلطان کے ہاتھ آگئے تھے مگر قیصر کا پتہ نہ تھا مشہور یہ تھا کہ بہادر شہنشاہ نے لڑتے ہوئے اپنی جان دیدی۔ اس لئے سلطان نے اس کی لاش کی تلاشی کا حکم دیا جو آخر عقاب کی سنہری تصویروں سے

پہچان کر جو اس کے جوتوں میں ٹکی ہوئی تھیں مقتولین کے ڈھیر کے اندر سے
 لٹائی گئی۔ فیاض دل فاتح نے مفتوح کی تجہیز و تکفین پورے شانہ عزت
 و حشمت کے ساتھ ادا کی۔ بد نصیب شہنشاہ جب دفن ہو چکا تو اس کا وزیر
 اعظم لیوگس نوٹارس سلطان کی خدمت میں حاضر ہوا۔ اور تخت شاہی
 کے پائے کے سامنے اپنی دولت پیش کی جس کو دیکھ کر سلطان نے نہایت
 حقارت کے ساتھ اس سے پوچھا کہ تم نے اس دولت کثیر کو کیوں اپنے
 بادشاہ اور ملک کی حفاظت میں صرف نہ کیا۔ ڈیوک نے جواب دیا۔ یہ
 دولت تو حضور عالی ہی کے لئے تھی خدا نے حضور ہی کے لئے اس کو رکھا
 تھا۔ سلطان نے کہا ”اگر اس نے میرے لئے رکھا تھا تو پھر تمہارے سر پر
 کونسی شامت آئی تھی کہ اس دولت کو میرے حوالے نہ کیا اور اتنے دنوں
 تک بے فائدہ میری مزاحمت کی۔ جس کا نتیجہ تمہارے حق میں وہ ہوا جو تم
 اپنی نظروں سے دیکھ رہے ہو۔ ڈیوک نے اپنی حماقت کے وجوہات غلیل پاشا
 کی خفیہ سازش اور غیر ملک والوں کی بہت دھڑی بتائے۔ اور آخر اپنی
 جان کی امان پا کر رخصت ہوا۔ اس کی بیوی بیمار تھی سلطان خود اس
 عیسائی خاتون کی عیادت کو گیا اور اس کے ساتھ نہایت شفقت و مہربانی

سے پیش آیا۔ بہت سے افسروں کو اپنے پاس سے زرخیز دیکر رٹا کر دیا اور یہ عام منادی کرادی کہ عیسائی کسی قسم کا خطرہ اپنے دل میں نہ لائیں آرام کے ساتھ شہر میں رہیں ان کو اپنا فرزند سمجھتا ہوں۔ اس پر بھی ہزاروں عیسائی ان جہازوں پر چڑھ کر جلدیے جو دول اطالیہ و جینوا کی طرف سے ان کی تائید کو آئے تھے جب سلطان نے دیکھا کہ شہر خالی ہو چلا ہے تو اس نے یہ حکم دیا کہ دوسرے صوبجات سے میری رعایا یہاں آکر بسے۔ اس فرمان سلطانی کی تعمیل میں اناطولیہ اور رومینیا کے قریب پانچ ہزار خاندانوں کو اپنا وطن چھوڑ کر جدید دارالسلطنت میں آکر بسنا پڑا۔ خود یونانی بھی آخر سلطان کے عدل و انصاف کو دیکھ کر جو ق کے جو ق شہر میں داخل ہونے لگے کیونکہ ان کی امیدوں کے خلاف سلطان نے گرجوں کی نصف تعداد ان کی عبادت کے لئے چھوڑ دی۔ اس کے علاوہ بھی اس نے اپنی عیسائی رعایا کے ساتھ ہر قسم کی مراعات خیر و انہ اور انصاف سے سلوک کیا جس کی وجہ سے شہر پھر عیسائیوں سے آباد ہو گیا۔ سینٹ صوفیا کی قیمت میں مسجد بنی تھی مسجد بننا۔ اذنا دینے کے لئے اس میں اونچے اونچے مینار اور منبر کرنے کے لئے حوض بنائے گئے۔ یعنی آخر وہ زمین جو بار بار مسلمانوں کے خون

سینچی گئی تھی اور حضرت ایوبؑ شہید کا مدفن بن چکی تھی تین تین خداؤں کی پرستش کی تاب نہ لاسکی اس میں وحدانیت کا علم بلند ہوا اور خدا معلوم کتنی صدیقوں کے لئے۔

جب ایک قدیم دولت کی تخیروتباہی کی خبر سارے یورپ میں مشہور ہوئی تو کل دولتیں کانپنے لگیں اور فوراً اپنے اپنے سفر کو اس آفاتے جہاں کی دلجوئی کو اس کی خدمت عالی میں روانہ کیا۔ قیصر کے دو بھائی ٹامس اور ڈیمٹریس جواب تک خطہ یونان کے جنوبی حصے پر حکومت کرتے تھے اپنی جان لیکر اطالیہ کو فرار ہو جانے کے لئے مستعد ہو گئے مگر سلطان نے بارہ ہزار ڈکٹ کے خراج پر ان کو امان بخشی۔ سات سال تک انہوں نے حکومت کی مگر اس عرصے میں ہمیشہ دونوں بھائیوں میں خانہ جنگی ہوتی رہی۔ سلطان نے یہ دیکھ کر ڈیمٹریس کی مدد کو جو دوسرے بھائی سے کمزور تھا لشکر کشی کی اور اسپارٹا کو فتح کر لیا۔ اس نے ڈیمٹریس سے یہ کہا کہ تم اس سرکش ملک پر حکومت کرنے کے قابل نہیں ہو میں تمہاری شہزادی کو بیگم بنا لوں گا تم عزت اور اطمینان سے میرے ساتھ چل کر رہنا۔ ڈیمٹریس نے سلطان کو اپنی لڑکی حوالہ کر دی اور اس کے ساتھ اڈریاٹک لیاں چلا گیا۔ سلطان نے

اس کے مصارف کے لئے تھریس کا ایک شہر اور قریب کے چند جزائر
بجھدیے۔

قسطنطنیہ کے علاوہ سلطان آجمر نے اور بھی بہت سے فتوحات کئے۔
ان فتوحات نے اگرچہ وہ قسطنطنیہ کی جلیل القدر اور مہتمم باشندانِ فسطح
کے ہم پل نہ تھے۔ پھر بھی اس کی سلطنت کو شمال میں گریمیا تک اور مغرب میں
البانیہ تک پہنچا دیا تھا۔ اناطولیہ کے فتوحات میں ایک ٹوسینیوپ
کے مسلمان شہزادے کی حکومت کی تخریب تھی جس نے دس بارہ ہزار سپاہ
اور چار سو توپیں بہتے ہوئے اپنا مستحکم شہر سلطان کے حوالہ کر دیا۔ دوسری
حکومت ڈیوڈ کی تھی جو کوشینین خاندان سے تھا اور شاہ تربرزون کے نام سے
پاسفوریہ کے ساحل پر حکومت کرتا تھا۔ اس سے سلطان نے یہ پوچھ بھیجا
کہ کیا تم اپنی حکومت کو میرے حوالہ کر کے اپنے جان و مال کی سلامتی چاہتے
ہو یا تمہیں اپنی بادشاہت اپنے خزانے اور اپنی زندگی ضبط کرانی منظور
ہے غریب اتنا شکر تھرا اٹھا اور فوراً مطیع ہو گیا۔ یورپ میں بھی جہاں
جان پہنچی اب تک زندہ تھا سلطان نے بہت سے ملکوں پر فوج کشی کی۔
ولاشیا پر تاخت کر کے اس کے حکمران کو شکست دی۔ سربیا اور بوسنیا

فتح کئے بلگرڈ کا محاصرہ کیا۔ مگر ہینڈی اور جان کپسٹران کے مقابلے میں اس نے ہزیمت کھائی۔ البانیا کو فتح کرنے میں بھی سکندر ریگ کی سخت مزاحمت کیونکہ اسے ناکام رہا۔ اس محکرم امیر اور ترکوں کے درمیان سلطان مراد کے عہد کے بیٹے کے وقت تک کئی لڑائیاں ہوئیں مگر وہ ہمیشہ اپنے آپ کو بچاتا رہا۔ کہتے ہیں کہ اس کی کامیابی کی شاید یہ وجہ ہوگی کہ قدیمی رفاقت کا لحاظ کر کے باپ اور بیٹے کسی نے اس کو زیادہ دبانہ چاہا۔ ۱۲۶۱ء میں اس نے سلطان محمد سے صلح کر لی جس کی رو سے وہ ایک خود مختار تاجدار مانا گیا۔ مگر چھ سال کے بعد جب اس نے قضا کی تو اس کی حکومت آخر سلطان محمد کے قبضے میں آگئی۔

سلطان کے فتوحات زمین ہی تک محدود نہ تھے سمندر میں بھی اس کا ڈکا بچ رہا تھا۔ ونیس کی جمہوری حکومت کا اس نے ناک میں دم کر دیا۔ جزیرہ مگر وینٹ اس سے چھین لیا اور غجب نہ تھا کہ بہت جلد خاص ونیس پر چڑھ ڈوڑتا مگر خوش قسمتی سے ونیس والوں نے ۱۲۹۷ء میں اس سے صلح کر لی۔ اسی سال خدیق احمد پاشا نے جو سلطان کا وزیر اعظم اور امیر البحر بھی تھا کرمیا فتح کیا جس پر آل چنگیز حکومت کرتی تھی۔ دوسرے سال لینے

۱۲۸۱ء میں ترکوں نے جزیرہ رُودُس کا محاصرہ کیا مگر اس کو وفتح نہ کر سکے اور ان کو محاصرہ اٹھالینا پڑا۔ اس ناکامی کے عوض دوسری جگہ ان کو کامیابی حاصل ہوئی یعنی جولائی کی ۲۸ تاریخ کو ان کے امیر البحر نے بحیرہ یونین سے گذر کر اٹالیہ کے جنوبی ساحل پر ترکی فوج اتار دی اور اتر ایتھو کے قلعہ کو ہلا کر کے فتح کر لیا۔ یہ پہلی بار تھی کہ ترکوں نے خاص سرزمین اٹالیہ میں قدم رکھا۔

۱۲۸۱ء میں سلطان ایک بڑی بھاری جنگ کی تیاری کرتے لگا۔ اس قمار فوج کو لیکر وہ کس ملک اور کس قوم پر قیامت ڈھانچا اور اٹالیہ اس کا علم کسی بشر کو نہ تھا کیونکہ یہ اس کی عادت تھی کہ کوچ کرنے کے وقت تک اپنے ارادے کو بالکل مخفی رکھتا۔ ایک دفعہ جیب اس کے کسی افسر نے اس سے پوچھا کہ حضور کا کس طرف قصد ہے تو اس نے یہ جواب دیا کہ اگر میرے راز سے میری اپنی داڑھی کا ایک بال بھی خیردار ہو جائے تو میں اس کو فوراً اکھاڑ پھینکوں۔ مگر قیاس کیا جاتا ہے کہ اس تیاری سے اس کا ارادہ یہ تھا کہ اپنی فتح کا علم اٹالیہ میں جا کر نصب کرے اور مشرقی حکومت کی طرح روم کی مغربی حکومت کے دفتر بھی الٹ دے

مگر حیف ہے کہ اس عالیجاہ سلطان کے دل کے حوصلے دل ہی میں رہ گئے
 کیونکہ اسی سال مئی کی دو تاریخ کو اس نے کل اکاون سال کی عمر میں نیا
 سفرِ رحلت کی اور بارے یورپ کو تھراوینے والا کسورستان زمین کے
 نیچے جا کر اس پر اسرارِ خواب میں شامل ہو گیا جس میں کل فاتحینِ عالم پہلے
 سے پڑے سو رہے تھے۔ اس کی ذات سے زمانے نے کچھ ایسا پلٹا کھایا تھا کہ
 دیکھتے ہی دیکھتے اسلام کے نئے عروج کے سامنے عیسائیت کی کلاہِ حشمت
 سرنگوں ہو کر زمین پر گر پڑی جتنی ٹوہ ہے کہ اس کی موت سے یورپ کی
 جان بچ گئی "کیونکہ اگر وہ کچھ دنوں تک اور زندہ رہتا تو اس کے ہاتھوں
 عیسائیِ دول کی قسمت میں کیا کچھ ہوتا یہ صرف اسی عالمِ الغیوب کو
 معلوم ہے جس کے اشاروں کی لوح میں ماضی۔ حال۔ اور مستقبل کے
 واقعات کی تقویم لکھی ہوئی ہے۔

گیارہواں باب

فتح کے عالمگیر نتائج

تایخ عالم میں بہت کم ایسے فتوحات نکلیں گے جن کے نتائج اس قدر عالمگیر ہوئے ہوں جیسے اس عظیم الشان فتح کے جسے آل عثمان کی تلوار نے اس کے اوراق پر نقوش کیا۔ قسطنطنیہ کی تسخیر نے نہایت قلیل عرصے کے اندر وہ وہ اسباب پیدا کئے جنہوں نے دنیا کو ہزاروں انقلاب دکھا دیئے۔ ترکوں کی گرج سے جب یورپ کی سرزمین تھرا اٹھی تو بحی سہی آزاد قومیں اپنی سلامتی کے لئے کانپنے لگیں۔ مگر ان کی مجموعی یاس نے ایک ایسی قوت کا تخم بویا جس نے آئندہ ہزاروں

بگڑی ہوئی قوموں کو سنواریا۔ گویا جہالت کی تاریکی توہمات کی پرستش
 اور ایک عام غفلت کا پردہ جو یورپ کے براعظم کو ڈھانپے ہوئے
 تھا اسے سلطان محمد فاتح نے اپنی تلوار کی نوک سے ہٹا دیا۔ کیونکہ اس
 پیشتر ارسطو اور فلاطون۔ سقراط اور بقراط۔ جالینوس اور ہومر کے
 علمی خزانے جو مدتوں سے قیصروں کے دار الحکومت میں مدفون تھے انکی
 نہ تو دنیا کو خبر تھی اور نہ ان تک رسائی۔ صدیوں کے بعد ترکوں کے
 عروج نے جو جدید واقعات پیدا کئے انہوں نے ان علمی خزانوں کو دنیا
 کے سامنے پیش کر دیا۔ اس اشاعت میں ترکوں کی علمی ناقدر دانی اور مستحضر
 کی ہجرت دونوں نے مساعدت کی۔ یعنی جو کتب خانے یونانیوں اور رومیوں
 کی سینکڑوں پشتوں نے صدیوں کی محنتوں سے فراہم کئے تھے ان کا
 ایک بڑا حصہ تو جیسا کہ پچھلے باب میں بیان ہو چکا ہے ترکوں کے ہاتھ سے
 فروخت ہو کر دنیا کو ملا اور جو کچھ فاتحین کی گرفت سے محفوظ رہا وہ ان
 مہاجرین کے ساتھ اٹا لیا۔ ہونچا جن کی سراسیمگی نے انہیں وطن چھوڑنے
 پر مجبور کیا۔ ان نایاب تصانیف کا وہاں ہونچنا تھا کہ بنی آدم کے ایک
 گروہ کی آنکھیں کھل گئیں۔ اور ان کو رفتہ رفتہ یہ معلوم ہو گیا کہ پاپائے روم کی

بتلائی ہوئی محدود نعمتوں کے علاوہ پروردگار عالم نے بہتری اور نعمتیں انسان کے لئے مہیا کر رکھی ہیں۔ جن کے حصول میں نہ ان نفس کشیوں کی ضرورت ہے جن کی تلقین خدا کے ایک جلیل القدر پیغمبرؐ منسوب کی جاتی ہے نہ اس کو رانہ تقلید کی جس کا موضوع بنا حضرت ابن مریم کے خلعانے اپنی میراث سمجھ لیا تھا۔ غرض انسان کے جسمانی اور روحانی آرام اور خوشی کے لاکھوں سامان ان کو نظر آئے۔ اور اب انہیں کی طرف ایک عالم جھک پڑا۔

سب سے بڑھکر نتیجہ خیز انقلاب جو پیدا ہوا وہ یہ تھا کہ ایک ایسی جماعت عالم وجود میں آگئی جو انجیل اور تاج میں تمیز کرنے لگی۔ اس انقلاب نے ایک طرف تو پایا پائے روم کے اقتدار کو مسلوب کر دیا اور دوسری طرف حکومت روم کا وہ دہشت انگیز اور مرعوب کن نام جس نے ہزاروں مفرد قوموں کو مغلوج کر رکھا تھا اس کو محو کر دیا۔ پھر تو ایک ایک ملت سیاسی حیات کے پردہ پر ابھر آئی۔ کیونکہ اگرچہ رومنہ الکبیری کا چراغ مدتوں سے ٹٹھار رہا تھا پھر بھی اس کی عظمت دیرینہ کے نام میں وہ رعب تھا کہ اقوام یورپ ہمیشہ اپنے کو اس کی خیالی حکومت کا محکوم

اور رکن سمجھا گئے۔ ترکوں کی تسخیر قسطنطنیہ نے اس نام سے یورپ کے
 کانوں کو نا آشنا کر دیا جس سے یکا یک انہیں ایک خاص قسم کی آزادی
 محسوس ہونے لگی۔ اس نئے احساس نے نہ صرف مختلف سلطنتیں قائم
 کر دیں بلکہ ان سلطنتوں کو توڑ بھی دیا جو مختلف قوموں سے قائم تھیں۔ اس
 کی وجہ یہ تھی کہ ہر قوم میں قومی سلطنت کی انگلیں پیدا ہو گئی تھیں۔ اسلئے
 سیاسیات کا پرانا نظام کا قائم رہنا ممکن نہ رہا۔

علاوہ ان سیاسی نتائج کے سب سے فائدہ بخش اسباب جو قسطنطنیہ
 میں ترکی علم کے نصب ہونے سے پیدا ہوئے وہ تجارت اور سائنس
 کے متعلق تھے۔ ترکوں کا قسطنطنیہ پر مسلط ہونا تھا کہ یورپ اور
 ہندوستان کے مابین آمد و رفت کا پرانا تجارتی رستہ جو گنتی کی چند
 قوموں کو معلوم تھا بالکل مسدود ہو گیا۔ اس اہم واقعہ نے یورپ
 کی قدیم تجارتی دولتوں کو جنہیں ہندوستان کی دولت کی قدر معلوم
 تھی اس رزخینہ خطہ زمین کی کوئی نئی راہ تلاش کرنے کو بجا اطلاق
 پر جبار روانہ کرنے پر مجبور کیا۔ اوریوں ہسپانیہ کی حمایت میں
 کہیں سفر کر کے بھٹکتا ہوا امریکہ پہونچا اور دنیا کو ایک نئی دنیا

ملی۔ چھ ایک اور پرگٹائی جہاز راں و سکوڈی کا ما افریقہ کی جنوب سے
 چکر کھاتا ہوا ہندوستان پہونچا اور یورپ کے لئے ہندوستان
 کی ایک نئی اور نسبتاً محفوظ راہ نکال لی۔ پرتگیز کے بعد کئی اور قومیں
 ہندوستان میں آئیں جن میں انگریز۔ فرانسیسی۔ ڈچ اور ڈنمارک
 والے تھے۔ ہندوستان کی تاریخ میں یہ پہلی بار تھی کہ سمندر کی جانب سے
 اجنبی حملہ آور اس میں داخل ہوئے۔ ورنہ اسکندر اعظم سے لیکر ڈرائی
 کشورستان کے زمانے تک ہندوستان کے محافظین میں اسکے مشرقی
 اور مغربی سمندر ہمیشہ ہمالیہ کے ہم پایہ سمجھے گئے۔ ان فرنگی اقوام کی آمد نے
 یہ ثابت کر دیا کہ یورپ کے مقابلے میں سب سے غیر محفوظ اس کے وہی
 بحری رستے ہیں جن کو اولین نے عبور نہ کیا تھا اور درجہ خیبر و غمبہ کی
 اہمیت ایک گونہ گھٹ گئی۔ ان اجنبی قوموں خصوصاً انگریزوں اور فرانسیسیوں
 میں ہوس ملک گیری کے باعث رفتہ رفتہ جنگ چھڑ گئی جن کے باہمی جدوجہد
 نے آخر برطانیہ کے سر پر ہندوستان کی حکومت کا سہرا باندھا۔ اسی طرح
 ترکوں کی فتح قسطنطنیہ نے اگر ایک طرف روم کی عظمت دیرینہ کو خاک
 میں ملا دیا تھا تو دوسری طرف ایک اور عظیم الشان سلطنت کی بنیاد

باعث ہوئی تھی جو اس حکومت سے کسی بات میں کم نہیں ہے۔

جب ان علوم قدیمہ کو جو سینکڑوں برس سے فیصلوں کے دار الحکومت
میں دنیا سے چھپے ہوئے پڑے تھے واقعات نے پھر بنی آدم کے آغوش
میں دیدیا تو وہ ناشائستہ بختیں جو پادریوں کے وعظ و تلقین سے بزار تھیں
اسیہ سامان کی الگ بگنیں جو انہیں رہبانیت کی حکومت سے آزاد
کرنے میں بہت مدد دے سکتے تھے۔ کیونکہ اگرچہ پاپائے روم کی سلطنت
کے خلاف بہتری معرکہ آرائیاں پہلے بھی ہو چکی تھیں مگر ان کا نتیجہ سوائے
خوئیزی کے کچھ نہ ہوا تھا۔ اس کی سب سے بڑی وجہ یہ تھی کہ مخالفین کے
سامان جنگ میں عقلیت کے وہ اسلحہ موجود نہ تھے جو اعدا کو دمار
بنانے کی تہا قدرت رکھتے ہیں۔ اب ان کے ہاتھ پر زبردست آہ آگیا
تھا۔ یعنی افکار کا وہ نظام جو حق کو باطل سے ممتاز کر کے انسان کے
دلوں پر نقش کر دیتا ہے۔ ان کی قوت کے اس اضافہ نے ان کی جمعیت
کو بڑھا دیا۔ اور مسیح کی خلافت میں جو صدیوں سے روتھ میں اپنا سکہ
جھانکے ہوئے تھے تزلزل ڈال دیا۔ کسی طاقت کی اب یہ مجال نہ رہی کہ الکی
پیشقدمی کی مزاحمت کرے۔ قتل و خوئیزیوں جتنی کیجا لئے لگیں ایک سے

ایک ہیرو پیدا ہوتا گیا جن کے امام اعظم مارٹن لوتھر نے آخر دنیا کو ایک نئے مذہب کی تعلیم دی۔

انہیں اسباب نے ان معاملات کی تفتیشوں کو بھی ممکن کیا جن کی عقدہ کشائی کی کوششوں میں غریب گیلیو سے محقق اور حکیم نے جان گنوائی اور خدا معلوم کتنی قیمتی زندگیوں کا خاتمہ ہوا۔ مگر دنیا کب اس کی پروا کرتی ہے کہ کتنے نامرادوں نے دم توڑا ہے جب جا کر انسان آج ہوا پر پرواز کر رہا ہے اور بحر بردونوں پر اس کی حکومت ہے۔

مورخین یورپ نے قرون وسطیٰ کے اس عہد کا نام رینیسینس رکھا ہے جس میں ایک عام بیداری نے پیدا ہو کر علوم و فنون کو ایک نئی زندگی بخشی تھی۔ اس عصر احیاء کی سب سے بڑی محرک انہیں علوم قدیمہ کی اشاعت تھی جو ترکوں کی فتح قسطنطنیہ کے بعد مفتوح سماجریں کے ساتھ اٹالیہ پہنچے تھے۔ انہیں کی بدولت خدا کی مخلوق اس تمدن اور تہذیب کے جلوہ کی پھر تماشائی ہوئی جو پوٹان قدیم کے پیدا کی تھیں اور

جن پر صدیوں کی جہالت نے پردہ ڈال رکھا تھا۔ فلسفے نے پھر سربری
حاصل کی۔ علم سیاسیات۔ علم الاقتصاد۔ علم معاشرت۔ فن مصوری
فن سنگتراشی عالم وجود میں آئے۔

ان علوم کی لذتوں نے لوگوں کے دلوں میں اشاعت علم کا سہل ترین
ذریعہ نکالنے کا ایک عام اشتیاق پیدا کر دیا جس کا نتیجہ یہ ہوا کہ انسان
کے دماغ نے فن طبع ایجاد کیا جس نے دنیا کی کایا پلٹ دی اور علم
وحکمت کی روشنی سے دنیا کے دور دو خطوں کو منور کر دیا۔

تمت بالخیر

صحت نامہ فتح قسطنطنیہ

صفحہ	سطر	غلط	صحیح
۲	۹	جسن	جن
۵	۴	برنظیم	برنظیم
۱۳	۹	ایک نہ ایک رومی	ایک نہ ایک رومی
۱۴	۱۰-۱۱	نہونیوالی تھی	نہونیوالا تھا
۲۳	۷	کے حین حیات	کی حین حیات
۲۵	۳	کے سقف	کی سقف
//	۱۴-۱۵	ایک ہزار چھ سو فٹ	ایک ہزار چھ سو فٹ
"	۱۵	دو سو چھ سو فٹ	دو سو چھ سو فٹ
۲۷	۶	کے نشانات	کی نشانیوں
۳۲	۱۳	سواروں کی بڑی	سواروں کو بڑی
۳۴	۶	قرار دیا تھا	قرار دیا
۳۵	۱۳	رکھ دینا پڑتا	ڈال دینے پڑتے
۴۱	۶	ترتیب دی تھی	ترتیب کی تھی
۴۳	۱۰-۱۱	کہ ان کو یورپ موقعہ ماتھ لگا	کہ یورپ میں موقعہ ان کے ماتھ لگا
۱۴۴	۵	مفتوحہ قلعہ	مفتوح قلعہ
"	۱۳	زیر کران	زیر کران
۴۵	۵	گر پڑیں	گر پڑی
//	۸	کچھ	کچھ

صفحہ	سطر	تعلات	صمیم
۴۵	۸	زلزلے	زلزلے
۴۶	۴	دبا لیا	دبا بیٹھی
۵۱	۹	چھپٹ کر	جھپٹ کر
۶۱	۸	کی دامن	کے دامن
۶۲	۹	جب خدا کی	جب کہ خدا کی
۶۸	۲	کے دامنگیر	کی دامنگیر
۶۹	۱۰	نہ رکھتے ہوں	نہ رکھتی ہوں
۷۲	۱۲	کے سرحد	کی سرحد
۷۷	۲	دوڑے گئے	دوڑے گئے
۸۶	۱۴	امبر	امیر
۸۷	۱۵	ان کی بزدلانہ	ان کے بزدلانہ
۹۲	۵	عزائم	عزم
۹۳	۳	معدن	معدنوں
۹۶	۸	کل نہ تھا	کل نہ تھی
۹۹	۱	اس کے پیشتر	اس سے پیشتر
۱۰۱	۳	نہ دیکھی تھی	نہ دیکھی تھی
۱۱۴	۶	اس کا اندازہ	ان کا اندازہ
۱۱۹	۱	اختیار کی	اختیار کیا
۱۲۱	۲	اڑا دیتے	اڑا دے
۱۲۴	۲	پورے شانانہ	پوری شانانہ
۱۳۵	۱۲	کے باہمی	کی باہمی

قطعة تایخ از جناب شیخ لوی رضا علی صاحب حشہ صلی اللہ علیہ وسلم

زہے صحیفہ کہ انسانہ یا دروینی ۴۰ زفتح و نصرت و بہت شعاری ترکان
 نجستہ نامہ کہ گوید رشوکت اسلام کہ انقلاب عظیمی فتاد از و جہان
 خوشا کتاب منور کہ جلوہ ما دارد از آفتاب کمال دو قار و عزت و شان
 طلسم فتح دریں نامہ دیدہ ام حشہ کہ سال بیع نوشتہم کر امتہ کمال

اہل کمال کی رائیں

دنیا سے اسلام کے مشہور و مشہور علماء و مولانا عبدالحق حقانی صاحب
 فرماتے ہیں :- میں نے اس تایخ کو اول سے آخر تک دیکھا اور خوب دیکھا مصنف
 علامہ حاجی بدرالدین احمد بی۔ اے نے ایک جدت پیدا کی ہے۔ شہر قسطنطنیہ کا
 ابتدائی حال اور ترکی فرما زواؤں کے واقعات ترتیب وار سلطان محمد خاں دوم
 فاتح قسطنطنیہ تک بیان فرمائے ہیں۔ اور موقع بموقع ترکوں کی فتح و شک کے
 سبب پر بھی اچھی بحث کی ہے اور یہ تایخ میں بڑی ضروری بات ہے منجملہ اسباب
 ہزیمت کے ایک بات بہت ہی عمدہ بیان فرمائی ہے وہ یہ کہ جس دن سے ترکوں
 نے باشارہ و مصلحت یورپ یانگ چری فوج کو موقوف کر دیا ہے اسی روز سے

پستی اور شکست ترکوں کے نشان پر لکھی گئی مصنف ممدوح کو دعائے خیر کے ساتھ الوداع۔

مسلمانوں کے قومی شاعر جناب ڈاکٹر شیخ محمد اقبال صاحب پی۔ ایچ۔ ڈی بیرسٹریٹ لافز ماتے ہیں۔ آپ کی کتاب فتح قسطنطنیہ کو میں نے سرسری نظر سے دیکھا ہے نہایت دلچسپ ہے اور مفید معلومات کا خزانہ۔ اللہ تعالیٰ آپ کو جزائے خیر دے کہ آپ نے یہ کتاب لکھ کر اردو لٹریچر میں ایک مفید اضافہ کیا مجھے یقین ہے کہ مسلمان اس رسالے کو شوق سے پڑھیں گے۔

آنریبل خواجہ غلام الثقلین صاحب بی۔ اے۔ ایل۔ ایل۔ بی۔ بمبر لیبیلیٹیو کونسل صوبہ متحدہ فرماتے ہیں:۔۔۔۔۔ معلوم ہوتا ہے کہ لائق مصنف نے بہت محنت کی ہے اور اکثر انگریزی تالیفوں سے مواد جمع کر کے سلسلے اور عبارت آرائی کے ساتھ تالیف کو مرتب کیا ہے۔ اب کہ فتح کی رود و سہری طرف کو دو سو برس سے یہ رہی ہے اس تالیف کی اشاعت موجب حسرت نظر آئیگی۔ لیکن قوموں کی ترقی اور زوال اور مسلمانوں کی اور سچیوں کے حالات و سوانح کا جاننا ہر زمانے میں مفید ہو سکتا ہے۔ لائق مصنف نے ہم عمری میں جب قسطنطنیہ کو دیکھا تو اس کی منہج کی تاریخ لکھنے کا ارادہ کیا تھا۔ لیکن اس کی تکمیل ایسے وقت میں ہوئی جب کہ بلغاریوں سے اسلامبول معرض خطر میں تھا۔ بہر حال کتاب ہر طرح لائق قدر ہے اور معنوی خوبیوں

کے ساتھ کاغذ چھاپہ بھی صاف اور عمدہ ہے۔

اس کا ڈیزائن اسلام کے نام جو شیلی عبارت میں کیا گیا ہے۔ علامہ شبلی فرماتے ہیں رعایت نامہ اور کتاب پہنچی۔ شکریہ قبول فرماتے۔ میں سخت عظیم الفرصت ہوں۔ اس پر ضعف اور علالت شکل سے کچھ سیرت کا کام کر لیا کرتا ہوں تاہم سرسری طور سے کتاب دیکھی۔ اچھی معلوم ہوتی ہے۔ تعجب ہے کہ آپ نے کتاب کی ماخذوں کا ذکر نہیں کیا۔ حالانکہ موجودہ مذاق کی رو سے یہ ضروری چیز ہے۔

غالبی بہادر جناب مولانا اکبر حسین صاحب پشترج و رئیس
الہ آباد فرماتے ہیں۔ فتح شیطانیہ آپ نے ولی جوش اور دلی محبت سے لکھی ہے
ایک ایسے ذہن ذی علم باخبر نوجوان مسلمان کا یہ مذاق اور ملت میں زندہ
ولی پیدا کرنے کا شوق بہت امید افزا ہے تحقیق واقعات میں اور تفصیل
حالات میں بہت محنت و توجہ کی گئی ہے۔ یہاں بہت صاف ہے۔ خدا جزائے
خیر دے۔ آپ کا سینہ نور قرآن سے منور ہو جو آپ سے لے اس کو خدا
کئی عبادت کا شوق پیدا ہو۔

از دست فقیر بیخدا ناید هیچ جز آنکہ بہ صدق دل دعائے کبکد